

प्रकाशन प्रत्येक माह की 1 तारीख

ISSN 2249-698X



भारती

संस्कृत-मासपत्रिका

एकस्याः प्रतेः २५/-
वार्षिक-शुल्कम्
२५०/-
पञ्चवार्षिकशुल्कम्
११००/-
पञ्चदशवार्षिकशुल्कम्
३१००/-

वर्षम् 76, अङ्क -07, वैशाखमासः, विक्रमाब्दः 2083, युगाब्दः 5128, मई, 2026

श्रीगोपालकृष्णगोखले
(9.5.1866 - 19.2.1915)



राष्ट्रसेवाव्रती वाग्मी अर्थनीतिविशारदः।
समाजोन्नायकः श्रीमान् गोपालकृष्णगोखले ॥

विषय-सूची

क्र.सं.	विषयः	निबन्धकारः	पृष्ठ-संख्या
१	सम्पादकीयम्	प्रोफेसर श्रीकृष्णशर्मा	४
२	वेदस्य सर्वविद्यानिधानत्वम्	मान्याः स्व. श्रीमोतीलालशर्माणः	६
३	छत्रपतिशिवराजस्य	प्रो. सत्यदेववर्मा	१२
४	पृथुवंशम्	कविसार्वभौम अभिराजराजेन्द्रमिश्रः	१५
५	सीमन्तसिन्दूरम्	डॉ. महेशचन्द्रशर्मा गौतमः	१६
६	गणेशपुराणगता गणेशगीता	डॉ. सत्यव्रतवर्मा	१९
७	कालिदासस्य रूपकेषु प्रत्यभिज्ञादर्शनम्	डॉ. नाथूलाल सुमनः	२३
८	अथ भक्तिशतकम्	पं. नथमलशास्त्री दाधीच	२५
९	नवसंवत्सरौद्राभिनन्दनम्!!	डॉ. अरविन्दतिवारी	२६
१०	संस्कृतसमाचारः	डॉ. तगसिंहराजपुरोहितः	२७
११	नारी-स्तम्भः	डॉ. राजेश्वरी भट्टः	२८
१२	आयुर्वेद-स्तम्भः	प्रो. बनवारीलालगौडः	३०

लेखकेभ्यो निवेदनम् - कृपया स्वलेखान् 'चाणक्य Font' द्वारा टंकयित्वा अशुद्धिसंशोधनं च कृत्वा 'PDF' एवं 'Word' द्वारा प्रेषयन्तु।
 ग्राहकेभ्यो निवेदनम् - किसी मास का अंक दिनाङ्क 10 तक प्राप्त न हुआ हो तो कृपया Whatsapp द्वारा चलदूरभाष सं. 93520 30291, 8005813613 (व्यवस्थापक) पर अपने नाम, पते सहित सूचना करें।

पाठकेभ्यो निवेदनम्

संस्कृतसुधियः पाठकाः निवेद्यन्ते यद् भारत्यां प्रकाशिताः शोधलेखाः, सामयिकनिबन्धाः, कविताः, कथाः, विनोदवार्ताः, लघुनाट्यकृत्यादयो भवद्भ्यः कथं रोचन्ते? स्वविचारयुक्तपत्राणि निम्नलिखितसङ्केतोपरि संप्रेष्यानुगृह्यन्तु- सम्पादक, 'भारती' संस्कृतमासिक, भारतीभवन, बी-15, न्यू कॉलोनी, जयपुर-302001

दूरभाषः 0141-2379014, मो. 9799011085

(धनादेश/चैक/ड्राफ्ट केवल "भारतीय संस्कृत प्रचार संस्थान" के नाम से ही भेजें- प्रबन्ध सम्पादक)

भारती

संस्कृत-मासपत्रिका

संस्थापकौ

स्व. उमाकान्तकेशव आप्टे (बाबा साहेब आप्टे)

स्व. श्रीगिरिराजशास्त्री (दादाभाई)

संरक्षकाः

श्रीश्यामशरणदेवाचार्यः

(निम्बार्कपीठम्, सलेमाबादः)

स्वामी रामभद्राचार्यः

(चित्रकूटः)

स्वामी अवधेशानन्दगिरिः

(हरिद्वारम्)

महन्तः गोविन्ददेवगिरिः

(पुणे)

श्रीमज्जगद्गुरुद्वाराचार्योऽग्रपीठाधीश्वरो

मल्लिकार्जुनाधीश्वरश्च

स्वामी श्रीराजेन्द्रदासमहाराजः

(अग्रपीठम्, रेवासा)

महन्तः प्रतापपुरी

(तारातरामठम्, बाडपेरम्)

श्रीदामोदरदासमोदी (जयपुरम्)

सम्पादकमण्डलम्

सम्पादकः

प्रोफेसर श्रीकृष्णशर्मा

प्रबन्धसम्पादकः

सुदामा शर्मा

सहसम्पादकौ

प्रोफेसर सुरेन्द्रकुमारशर्मा

शिवशरणनाथत्रिपाठी

सहायकसम्पादकः

डॉ. स्नेहलता शर्मा

भारतीयसंस्कृतप्रचारसंस्थानम्

अध्यक्षः

प्रोफेसर बनवारीलालगौडः

उपाध्यक्षौ

डॉ. नाथूलालसुमनः

डॉ. नन्दसिंहनरूकाः

सचिवः

डॉ. सुधीरकुमारशर्मा

सहसचिवः

कृष्णकुमारशर्मा

व्यवस्थापकः

राजीवदाधीचः

9352030291

केन्द्रीय संस्कृत विश्वविद्यालय (शिक्षा मंत्रालय, भारत सरकार के अधीन) के द्वारा संस्कृत पुस्तकों के प्रकाशनार्थ वित्तीय सहायता की योजना के तहत प्रदत्त वित्तीय सहायता से प्रकाशित।

कार्यालयः

बी-15, भारतीभवनम्

न्यू कॉलोनी, जयपुरम् (राज.)

ई-मेल sanskritbharti09@gmail.com

वेबसाईट : www.bhartipatrika.org

वर्षम् 76 अङ्क -07

वैशाखमासः

विक्रमाब्दः 2083

युगाब्दः 5128

मई, 2026

एकस्याः प्रतः 25/-

वार्षिकशुल्कम् 250/-

पञ्चवार्षिकशुल्कम् 1100/-

आजीवनसदस्यताशुल्कम् 3100/- (15 वर्षाणि)

राष्ट्रभक्तिगुणोपेतो गोपालकृष्ण 'गोखले'

.../० प्रोफेसर श्रीकृष्णशर्मा

बहुमुखप्रतिभासम्पन्नो गोपालकृष्णगोखलेमहोदयः राष्ट्रसेवायै स्वजीवनं समर्पितवान्। समकालीनाः सर्वेऽपि राष्ट्रभक्ताः तस्य विचारैः प्रभाविताः आसन्। मूलरूपेण शिक्षको भूत्वापि अयं प्रखरवक्ता, राजनेता, संघटकः, समाजसुधारकः, प्रशासकः, चिन्तकश्चासीत्।

१. जीवनम् - गोपालकृष्णगोखलेमहोदयस्य जन्म महाराष्ट्रप्रान्ते रत्नागिरिजनपदस्य 'कोटलुक' ग्रामे १८६६ तमे ईशवीयाब्दे मईमासस्य नवमे दिनाङ्के श्रीकृष्णराव-श्रीमतीबालुबाईत्यनयोः पुत्रत्वेन समभवत्। गोपालकृष्णस्य बाल्य एव वयसि अस्य पिता दिवङ्गतः। श्रीमहादेवगोविन्दरावराणाडेमहोदय-स्यायं शिष्यत्वमङ्गीचकार। अध्ययनसमाप्त्यनन्तरं श्रीगोपालकृष्णस्य नियुक्तिः पुणस्थे 'फर्ग्युसन' महाविद्यालये आङ्ग्लभाषाप्राध्यापकरूपेण सञ्जाता। अनन्तरमत्रैव एषः प्राचार्यत्वेनापि सेवां कृतवान्।

२. राजनेता - श्रीगोपालकृष्णगोखले १८८९ तमे ईशवीयवर्षे 'इलाहाबादकांग्रेस - अधिवेशन'वसरे सक्रियराजनीतौ समागतः। १८९९ तमे वर्षे मुम्बई विधानसभासदस्यरूपेणापि निर्वाचितः। १९०२ तमे वर्षे मुम्बईसंविधानपरिषदः इम्पीरियलविधान-परिषदश्च सदस्यरूपेणापि निर्वाचितो जातः। कांग्रेसदलस्य संयुक्तसचिवपदारूढोऽयं १९०५ तमे वर्षे वाराणस्यां कांग्रेससाधिवेशनस्य अध्यक्षतामप्यकरोत्। राजनीतौ स उदारवादी (नरमदलीयः)

आसीत्। साध्यसाधनयोः उभयोरपि पवित्रतायां तस्य विश्वासः आसीत्। महात्मगान्धिमहोदयोऽपि गोखलेमहोदयं राजनीतौ गुरुरूपेण स्वीचकार। १८९६ तमे वर्षे द्वयोरपि प्रथममेलनं जातम्। १९१२ तमे वर्षे गोखलेमहोदयः दक्षिण-अफ्रीकादेशं गत्वा गान्धिमहोदयमभिलत्। स्वकीयराष्ट्रसेवाविचारैः तं प्रभावितमकरोत्। गोखलेमहोदयस्यानुरोधेनैव गान्धिमहोदयः १९१५ तमे वर्षे स्वदेशं प्रत्यागतः। १९१२ तः १९१५ ईशवीयवर्षेषु गोखलेमहोदयः भारतीयलोकसेवायोगस्य सदस्यरूपेणापि निष्ठापूर्वकं कार्यं कृतवान्।

३. वक्ता चिन्तकश्च - मुम्बईविधानसभायां मुम्बई-संविधानपरिषदि च प्रखरवक्तरूपेण श्रीगोपालकृष्णस्य प्रसिद्धिरासीत्। कटूक्तेरपि मनोहारितया प्रस्तुतीकरणेऽस्य चातुर्यमासीत्। अतएव तं जनाः भारतस्य 'ग्लैड स्टोन' (विलियम एवर्ट ग्लैड स्टोन - ब्रिटेनदेशस्य प्रसिद्धः प्रधानमन्त्री - १८६८ तः १८९४ पर्यन्तं चतुर्वारम्) इत्यपि कथयन्ति स्म। वित्तीयविषयेषु तस्य अबाधा गतिरासीत्। विधानपरिषदि 'अर्थसङ्कल्प' (Budget) चर्चावसरे तस्य चर्चा श्रावं श्रावं परिषत्सदस्याः स्तब्धाः भवन्ति स्म।

४. संघटकः - समाजसेवा-शिक्षा-समाजसुधारार्थं च श्रीगोपालकृष्णगोखलेमहोदयः पुणे नगरे 'भारतसेवकसमाज' (Servants of India

Society) इत्यस्य स्थापनां कृतवान्। अस्य शाखाः मुम्बई-मद्रास-प्रयागादि-नगरेष्वपि आसन्। एतद्द्वारा चलपुस्तकालयानां, पाठशालानां रात्रिकालिकश्रमिकविद्यालयानाञ्च स्थापनामपि अकार्षीत्। गोखलेमहोदयस्य 'घोषवाक्यम्' (Slogan) आसीत्- 'देश सेवार्थं नैजं सुखं स्वार्थञ्च परित्यजत' इति। लोकहिताय नागपुरनगरतः १९११ तमे ईशवीयाब्देऽयम् 'दी हितवाद' इति दैनिक-आंग्ल-समाचारपत्रमपि प्राकाशयत्। तत्समये इदं समाचारपत्रं नागपुरस्य प्रथमम् एकमात्रञ्च आंग्लदैनिकमासीत्। अधुना दैनिकसमाचार-पत्ररूपेण अस्य प्रकाशनं नागपुर-जबलपुर-रायपुर-भोपालादिनगरेभ्यः भवति। इदं पत्रं 'अणु पत्र' (e-paper) रूपेणापि प्रकाशयतेऽधुना।

५. समाजसुधारकः - यावज्जीवं गोखलेमहोदयः स्पृश्यास्पृश्ययोः भेदभावं सामाजिकसंकीर्णताञ्च दूरीकर्तुमनवरतं प्रायतत। प्रत्येकं भारतीयस्य प्राथमिकशिक्षा अनिवार्या निःशुल्का च भवेदेतदर्थ-मयम् १६.३.१९११ दिनाङ्के केन्द्रीयधारासभायाः समक्षमेकं प्रस्तावमपि प्रास्तौत्। सः शिक्षां समाजसुधारस्य राजनीतिकप्रगतेश्च आधारत्वेन

स्वीचकार। भारतीय-परिषद्-अधिनियम १९०९ (मार्ले-मिण्टो सुधार) इत्यस्य निर्माणेऽपि अस्य महती भूमिका आसीत्।

एवं राष्ट्रवादजागरणे, ब्रिटिशसाम्राज्यस्यार्थिक-समालोचने, लोकस्वातन्त्र्ये च गोखलेमहोदयो महतीं भूमिकां समर्पयत्। सो यावज्जीवं राष्ट्रोन्नतये प्रयासरतो अभूत्। अतो राजनीतौ तस्य विरोधी सन्नपि तिलकमहोदयस्तम् 'भारतवर्षस्य हीरकः' (Diamond of India) इति कथयति स्म। तादृशो महान् राष्ट्रभक्तः श्रीगोपालकृष्णगोखले महोदयः १९.२.१९१५ दिने परलोकं गतवान्। नमो नमस्तस्मै राष्ट्रभक्ताय।

- सम्पादकः

जोधपुरस्थ-जयनारायणव्यासविश्वविद्यालये
संस्कृतविभागाध्यक्षचरः,
जयपुरस्थ-जगद्गुरु-रामानन्दाचार्य-
राजस्थान-संस्कृत-विश्वविद्यालये
व्याकरणपीठाध्यक्षचरश्च।
दूरभाषाङ्काः 8386943655

ऐसे बन सकते हैं आप भारती पत्रिका के ग्राहक :-

भारती पत्रिका का वार्षिक शुल्क रुपये 250/-, पंचवर्षीय शुल्क 1100/-, आजीवन सदस्यता (15 वर्ष) शुल्क 3100/- मात्र है। आप केनरा बैंक की किसी भी शाखा में जाकर हमारे निम्नलिखित खाते में राशि जमा करा कर जमा रसीद की फोटो प्रति ई-मेल से या डाक द्वारा भिजवा दें।

खाते का नाम - भारतीयसंस्कृतप्रचारसंस्थान
खाता संख्या - 2139101912498
IFS Code - CNRB0002139

पूर्वानुवृत्तम् -

वेदस्य सर्वविद्यानिधानत्वम्

□ मान्याः स्व. श्रीमोतीलालशर्माणः

(मनुस्मृतिः १.६) इति मनुस्मरणात्।

अथेदं क्रमप्राप्तं द्वितीयं शारीरिकविज्ञानं पर्व संक्षेपेण निरूप्यते। अस्य मूलप्रतिष्ठाभूतो ब्रह्मणो ज्येष्ठपुत्रः अथर्वा। अथर्ववेद एवोपवेदभूतस्यायुर्वेद-शास्त्रस्य प्रवर्तक इति सर्वविदितम्। शारीरिक-विज्ञानेऽस्मिन्-भारतीये प्रथमतस्तावत् त्रीणि शरीराणि सर्वथा विभक्तान्यप्यध्यात्मसंस्थायाम-विभक्तानीव प्रतीतानि विज्ञेयानि भवन्ति। स्थूल-शरीरमन्यत्, सूक्ष्मशरीरमन्यत्, कारण-शरीरमन्य-दित्युक्तम्। कारणशरीरमात्मग्रामः, सूक्ष्मशरीरमिन्द्रियग्रामो देवग्रामो वा, स्थूलशरीरं भूतग्राम-इति त्रयाणां ग्रामाणां समष्टिरेवेयमेकैका व्यक्तिरभिव्यक्तिरूपेति विजानीयात्। भूतग्रामो भूतचितिः, इन्द्रियग्रामो देवचितिः, आत्मग्रामो बीजचितिरिति बीजदैवतभूतग्रामाणां चितिश्रयणं वा निकायः। तच्छरीरं पुराभिधं षोडशीपुरुषस्य योगमायावच्छिन्न-स्यात्मनः। अस्मिन् हि पुरत्रयात्मके पुरे वसन् स पुरुषशब्देन निगद्यते-इत्युक्तं प्राक्। शरीरत्रयभेदात् तदेतच्छरीरं विज्ञानमपि त्रिधा विभक्तं भवति। तथाहि-आत्मग्राममयं कारणशरीर-विज्ञानपरकं दर्शनशास्त्रम्। तदेतद्दर्शनशास्त्रमात्मनः पूर्णपुरुषस्य सर्वतः पाणिपादस्य सर्वतोऽक्षिशिरोमुखस्य सम्यग्दर्शनं कारयति, आत्मस्वरूपं याथातथ्येन दर्शयत्यस्माकमिति कृत्वा 'दर्शन' मित्यभिधां भजते। पूर्णे हि पुरुषो वर्तुलाकारः-

ततः स्वयम्भूर्भगवानव्यक्तो व्यञ्जयन्निद्रम्।

महाभूतादिवृत्तीजाः प्रादुरासीत्तमोनुदः॥

वर्तुलवृत्तस्य निःशेषेण दर्शनाय षट्चित्राण्यपेक्षन्ते-इति हि विज्ञानसमयः। ऊर्ध्वमधः, दक्षिण-पार्श्वमुत्तरपार्श्वं, पूर्वभागः, पश्चिमभागः इत्येवं षड्दिग्विभागेन तद्दर्शनमपि तत्संख्यायुतमेवेति षड्दर्शनरहस्ये सुविशदं निरूपितमस्माभिस्तत्रैव-द्रष्टव्यम्। तान्येतानि प्रधानतः षड्धा विभक्तान्यपि दर्शनानि-अवान्तरभेद-निबन्धनेन षट्त्रिंशत्संख्या-कानि भवन्तीत्यपि तत्रैव रहस्ये द्रष्टव्यम्। तानि चात्र-नामतो निर्दिश्यन्ते। तथाहि-

अन्यद्दर्शनं, अन्यच्च विज्ञानम्। आत्मदर्शनं केवलं दर्शनमेव। आत्मविज्ञानं तु प्रायोगिकम्। 'फिलासफी'त्येतद्दर्शनम्, सायंसंश्लेषेति-तद्विज्ञानम्। केवलं शब्दैकशरणं दर्शनम्, शब्दार्थयोः परीक्षण-पूर्वकं यत्साक्षात् क्रियते, प्रत्यक्षमिवानुभूयते, प्रयोगे चापतति तदिदं विज्ञानम्। ज्ञानं हि दर्शनम्, विविधज्ञानं हि विज्ञानम्। अनेकेषामेकत्वप्रतिपादनं हि ज्ञानं, तद्दर्शनम्। एकस्यानेकत्वप्रतिपादनं विज्ञानम्। दर्शनमात्रभक्ता इदानीन्तना भारतीया विज्ञानतः सर्वथा पराङ्मुखा इत्यत्र तु नास्ति शङ्कालेशस्याप्यवसरः।

कारणशरीरं मनोमयं, सूक्ष्मशरीरं प्राणमयं, स्थूलशरीरं तु वाङ्मयमिति कृत्वा मनः प्राण-वाङ्मयाणि शरीराण्येव क्रमशः- ज्ञानोपासनकर्म-काण्डानां मूलानि। काण्डभेदादेव च विधिविज्ञान-

ब्राह्मणारण्यकोपनिषद्भेदेन त्रिधा विभक्तं भवति । वाङ्मयस्थूलशरीरप्रधानं कर्मकाण्डं विधेर्ब्राह्मण-
भागे, प्राणमयसूक्ष्मशरीरप्रधानमुपासनाकाण्डमा-
रण्यकभागे, मनोमयकारणशरीरप्रधानं ज्ञानकाण्डमु-
पनिषत्सु निरूपितमिति नाविदितं वेदविदाम् । तत्र
ज्ञानकाण्डप्रधानानामुपनिषद्चनानां मीमांसासंग्रहो
व्यासदर्शनम्, उपासनाप्रधानानामारण्यकवचनानां
मीमांसासंग्रहः **शाण्डिल्यदर्शनम्**, कर्मकाण्डप्रधा-
नानाञ्च ब्राह्मणवचनानां मीमांसासंग्रहो
जैमिनिदर्शनम्-मित्येवं ज्ञानोपासनकर्मभेदात् त्रिधा
विभक्तस्य वेदभागस्यानुरोधादेकमेव दर्शनमाचार्य-
भेदात् वेदान्तदर्शनम्, शाण्डिल्यदर्शनम्,
मीमांसादर्शनमित्थं त्रिधा विभक्तं भवति । सैषा
प्रथमदर्शनमीमांसा ।

अपि च मनोमयत्वेनाव्ययप्रधानं कारणशरीरं
ज्ञानकाण्डम् तत्प्रतिपादकञ्चेदं शारीरिकदर्शनम् ।
प्राणमयत्वेनाक्षरप्रधानं सूक्ष्मशरीरमुपासनाकाण्डम् ।
तत्प्रतिपादकञ्चेदं प्राधानिकदर्शनं सांख्यदर्शनाभि-
धम् । वाङ्मयत्वेन क्षरप्रधानं स्थूलशरीरं
कर्मकाण्डम् । तत् प्रतिपादकञ्चेदं काणाददर्शनं
वैशेषिकदर्शनापरनामकमित्येष अव्ययाक्षरक्षरभेद-
निबन्धनो **द्वितीयः प्रकारो द्रष्टव्यो दर्शनानाम्** ।

सर्वाण्यप्येतानि दर्शनान्यात्मदर्शनान्येवेति
कृत्वा सामान्यरूपेण कारण-सूक्ष्म-स्थूलेषु-त्रिष्वपि
विवर्तेषु व्याप्तान्यपि तानि ज्ञानप्रधानत्वात्, ज्ञानप्रधा-
नत्वेन चात्मप्रधानत्वाद् विशेषतः कारणशरीरपरका-
णीत्येव समीचीनात्मदर्शनमीमांसा । तदिदं
दर्शनविज्ञानाभ्यां कृतरूपं प्रथमं कारणशरीरविज्ञानं

शरीरविज्ञानकाण्डे **प्रथमं पर्व** ।

सूक्ष्मशरीरविज्ञानौपयिकं **द्वितीयं धर्मशास्त्रम्** ।
तदिदं सूक्ष्मशरीरमन्तःकरणशब्देन प्रसिद्धमिति हि
दार्शनिकसमयः । अन्तःकरणात्मकस्यान्तःकरणा-
वच्छिन्नस्य वा सूक्ष्मशरीरस्य विशोधनार्थमेव
प्रवर्तन्ते, प्रयतमानाश्च नित्यमवतिष्ठन्ते-मनु-
याज्ञवल्क्य-पराशर-वसिष्ठ-गोतम-भरद्वाज-अत्रि-
शङ्ख-लिखितादीनि सर्वाणि धर्मशास्त्राणि ।
स्मृत्यर्थनिर्णय-धर्मसिन्धु-निर्णयसिन्धु-चतुर्वर्ग-
चिन्तामणि-कालमाधव-शुद्धिमयूख-शुद्धितत्त्वार्ण-
व आशीचपञ्जिका-व्रतपञ्जिकेत्यादिभेदेन शतशो
विभक्तानि धर्माङ्गमीमांसापरकाणि निबन्धग्रन्थानि,
सर्वाश्च स्मृतयः सम्भूयैकं धर्मशास्त्रं, विद्याशास्त्र-
मूलकमिति विभावनीयम् । वेदो विद्याशास्त्रं, स्मृतिस्तु
धर्मशास्त्रम् । धर्मप्रवर्तनावाक्यसंग्रहो धर्मपुस्तकं,
धर्मस्य धर्मत्वं येन शक्यमुपपादयितुं-तादृशवाक्य-
संग्रहो विद्यापुस्तकम् । श्रेयोऽर्थिधर्मविचारग्रन्थो
विद्यापुस्तकं, तद्विचारसिद्धधर्मप्रचारग्रन्थो धर्म-
पुस्तकम् । विज्ञानशास्त्रं, विद्याशास्त्रं, अनुशासन-
शास्त्रं धर्मशास्त्रम् । विद्याशास्त्रात्मिका श्रुतिरेव
धर्मशास्त्रात्मिकायाः स्मृतेरालम्बनम् । तमेतं
विद्याधर्मपुस्तकयोर्विभेदमाकलयद्भिस्तत्रभव-
द्भिराचार्यैरुक्तम् -

वेदशास्त्रार्थतत्त्वज्ञो यत्र तत्राश्रमे वसन् ।

इहैव लोके तिष्ठन्स ब्रह्मभूयाय कल्पते ॥१॥

श्रुतिस्तु वेदो विज्ञेयो धर्मशास्त्रं तु वै स्मृतिः ।

ते सर्वार्थेष्वमीमांस्ये ताभ्यां धर्मौ हि निर्बभौ ॥२॥

यः कश्चित् कस्यचिद्धर्मो मनुना परिकीर्तितः ।

स सर्वोऽभिहितो वेदे सर्वज्ञानमयो हि सः ॥३॥
वेदोऽखिलो धर्ममूलं स्मृतिशीले च तद्विदाम् ।
आचारश्चैव साधूनामात्मनस्तुष्टिरेव च ॥४॥

‘अहरहः सन्ध्यामुपासीत’ ‘मा हिंस्यात् सर्वा भूतानि’ ‘अग्निष्टोमेन स्वर्गकामो यजेत’ इत्यादिरूपेण तत्तत्कर्मकलापेतिकर्तव्यतोपदेशकं शास्त्रं धर्मशास्त्रम् । ‘चोदनालक्षणोऽर्थो धर्मः’ इति हि-आर्यमहर्षयो धर्मलक्षणं पश्यन्ति । प्रकारान्तरेण-‘इदं कुरु-इदं मा कुरु’ इत्येवं रूपेण विधिनिषेधात्मक-प्रवर्तनावाक्यानां संग्रहो धर्मशास्त्रार्थः । अहरहः सन्ध्योपासनस्य का उपनिषत्, केयं वोपपत्तिः, किमिदं वा विज्ञानम्, इत्थंकरणे-अकरणे च को लाभः-को वा प्रत्यवायः-इत्येवं रूपेण धर्मादेशानां मौलिकरहस्यप्रतिपादकं शास्त्रं, उपपत्तिशास्त्रं, विज्ञानशास्त्रं, विद्याशास्त्रं वा वेदशास्त्रम् । तथा चाह स्मृतिः-

अर्थकामेष्वसक्तानां धर्मज्ञानं विधीयते ।

धर्मं जिज्ञासमानानां प्रमाणं परमं श्रुतिः ॥१॥

स एष धर्मपदार्थो वर्णावर्णभेदतः-अनेकधा विभक्तो द्रष्टव्यः । तत एव चास्यानेके भेदोपभेदा भवन्ति । धर्मतत्त्वविज्ञानमेव सूक्ष्मशरीरविज्ञानमित्येव शारीरिकविज्ञानस्य सूक्ष्मशरीरभूतस्य द्वितीयपर्वणः किञ्चिदिव निदर्शनम् ।

तृतीयञ्च क्रमप्राप्तं स्थूलशरीरविज्ञानम् । तच्चायुर्वेदे प्रतिष्ठितमिति तत एवावगन्तव्यम् । रसासृङ् मांसमेदोऽस्थिमज्जाशुक्राणीति सप्त धातवः, वातपित्तकफास्त्रयो दोषा इत्येतेषां विज्ञानं,

धातूनामेतेषां साम्यावस्थारक्षणार्थमुपायाश्चेत्येतत् सर्वं सम्भूय आयुर्वेदशास्त्रम् । सोऽयमायुर्वेद एव धर्म-दर्शनयोः प्रतिष्ठा । ‘शरीरमाद्यं खलु धर्मसाधनम्’ इत्यभियुक्ता आहुः । उक्तं च तद्विदैर्भिषग्वरैः-

आयुः कामयमानेन धर्मार्थसुखसाधनम् ।

आयुर्वेदोपदेशेषु विधेयः परमादरः ॥

यथा हि चतुर्णां वेदानां मूलप्रवर्तको ब्रह्मा, तथैवोपवेदभूतस्यापि प्रथमस्मर्त्ता ब्रह्मैवेति ‘ब्रह्मा स्मृत्वायुषो वेदं प्रजापतिमजिग्रहत’ इत्यादि वचनैः स्पष्टम् । तस्यैतस्यायुर्विज्ञानस्य-कायचिकित्साशल्यशालाक्यकौमारभृत्यागदतन्त्रभूतानि रसायनवाजीकरणाख्यानि-अष्टावङ्गानीत्यस्य शास्त्रस्येतरदेशस्थायुर्वेदापेक्षयोत्कृष्टत्वं परमवैज्ञानिकत्वमत एव पूर्णत्वं चेति जानन्त्येवायुर्वेदविज्ञानपाथोद्धितलावगाहिनो विद्वांसः । अष्टस्वङ्गेषु एकैकमप्यङ्गविज्ञानं कियद् विस्तृतं, कियद्वोपकारकमिति वक्तुं न प्रभवामः । तत्र निदर्शनधिया प्रथमं तावत् संक्षेपेण औषधिविज्ञानमेव तत्र भवतां समक्षे उपस्थाप्यते । यद्यपि रोगा अनन्ताः, तथापि चिकित्साप्रसङ्गे ये रोगा मूलवेदे संक्षेपेण निर्दिष्टास्ते नामतो यथा-

हरिमाणः किकिदीविर्व्रतघ्राजिरतिविद्धहृद्गोः ।

यक्ष्माऽमीवारक्षश्चाषनीहाकारपोऽहंसीक्षिप्रः ॥१॥

आमयजातय एता भवन्ति तासां मणिश्च मन्त्रश्च ।

सूर्यश्चापश्रौषधमोषधयोऽग्निश्च निष्कृतयः ॥२॥

तदित्थं सम्भूय त्रयोदश रोगाः सम्पद्यन्ते । तत्र वैद्युतचिकित्सामन्त्रैः, स्नायुचिकित्साशङ्खद्रावणादिमणिभिः, रसचिकित्सा सुवर्णताम्राद्याग्नेयधातु-

भिरग्निना च, हृद्रोगचिकित्सा सूर्यरश्मिभिः, पिप्पल्यादिभिः क्षिप्रातिविद्धादिरोगाणामित्येवंरूपेण चिकित्साशास्त्रं सर्वात्मकतां लेभे। उक्तं हि पिप्पलीविषये वेदेन -

पिप्पलीक्षिप्रभेषजी उतातिविद्धभेषजी।

तां देवाः समकल्पयन्-इयं जीवातवा अलम् ॥१॥

पिप्पल्यः समवदन्त आयतीर्जीवनादधि।

यं जीवमश्नवामहं न स रिष्याति पूरुषः ॥२॥

औषधिचिकित्सैव वेदे 'सोमचिकित्से'ति नाम्ना प्रसिद्धा। दशधा विभक्तस्य ऋग्वेदस्य दशममण्डले वैशद्येन निरूपितस्य सोमस्य या अन्यतमा जातिश्चिकित्सायामुपयुज्यते' सैव 'बभ्रु' नाम्ना निगद्यते। शीतोष्णवर्षासूत्रानां सप्तोत्तरैक-शतविधानामौषधीनां चिकित्सोपयोगी यो रसः, स एव बभ्रुनामकः सोम इति हि मन्त्रवर्णनाद्विज्ञायते। तथाहि -

या ओषधयः पूर्वा जाता देवेभ्यस्त्रियुगं पुरा।

मनै नु बभ्रूणामहं शतं धामानि सप्त च ॥१॥

साकं यक्ष्म प्रवत चाषेण किकिदीविना।

साकं ब्रातस्य ध्राज्या साकं नश्य निहाकया ॥२॥

ननु च भोः! आस्तां सा वराकी औषधिचिकित्सा, यदपेक्षयाद्य विज्ञानयुगे सर्वमूर्द्धन्या 'सर्जरी'त्याख्या शल्यचिकित्सा भुवि विराजमाना कञ्चिदपूर्वमेव नवीनं युगं प्रवर्तमानावतिष्ठते तेषु तेषु विशालकायेषु हास्पिटलाख्येषु प्रासादेषु। सत्यं, पाश्चात्यैः-साम्प्रतं शल्यचिकित्सायामपूर्वा एवोन्नतिः कृता इति तेषामुपकारं न

विस्मरन्तोऽपि शल्यचिकित्सायाः- प्रथमद्वारः पाश्चात्या एवेत्यत्र तु न लेशतोऽपि विश्वसिमः। आस्तां कथार्वाचीनानां शल्यचिकित्साप्रतिपादकानां सुश्रुतादीनाम्। मूलवेदे एव शल्यचिकित्सायास्तथा भूतमुपबृंहणमुपलभ्यते, यं हि दृष्ट्वा 'शल्यचिकित्सासम्बन्धेऽपि भारतीया एव जगद्गुरुः' इत्युद्गारः स्वत एव विनिःसृतो भवति।

मूत्रावरोधे यथा पाश्चात्यास्तदनुयायिनश्च भारतीया चिकित्सकाः शलाकाप्रयोगं कुर्वन्ति, तथैव वेदकालेऽपि शलाकाप्रयोग आसीदिति निम्नलिखितमन्त्रादवगम्यते। यथा हि -

प्र ते भिनदमि मेहनं वरं वेशल्या इव।

एवा ते मूत्रं मुच्यतां बहिर्वालनि सर्वकम् ॥१॥

प्रसवावरोधे यथा साम्प्रतं शलाकोपयुज्यते, तथैव पूर्वयुगेऽपीत्याह वेदमहर्षिः -

वि ते भिनदमि मेहनं वियोनिं विगवीनिके।

वि मातरं च पुत्रं च विकुमारं जरायुणाऽवजरायु पद्यताम् ॥२॥

अपि च - पुरा हि वैदिकयुगे 'खेल' नामकेन प्रसिद्धेन क्षत्रियवीरेण युद्धं कुर्वाणा विष्णुना नाम्नी काचिद् वीराङ्गना भर्गवैकपदा सञ्जाता। भग्नेऽपि पादे सा युद्धान्न विरराम। तत्प्रार्थनया चाश्विनीकुमारेण तत्रैव युद्धप्रसङ्गे लौहमयः पादस्तस्यां बद्धः कृत आसीत्। तत् प्रभावाच्च सा विजयश्रियमापेदे। तथा चोक्तं -

**चरित्रं हि वेरिवाच्छेदि पर्णमाजा
खेलस्य परितक्मयायाम।**

सद्यो जङ्गमायसीं विष्णुलायै
घने हिते सत्तवे प्रत्यधत्तम् ॥३॥

अन्यच्च शल्यविज्ञाननिदर्शनं प्रस्तूयते, यस्मिन् विषयेऽद्यापि शल्यचिकित्साभिमानिनोऽसमर्था एव प्रतिभान्ति। सूर्यरश्मिभिर्हि निरन्तरं मधु प्रवर्षति। कथं प्रवर्षति?, कुत्र प्रवर्षति?, किं च तत् स्वरूपं?, कथं च तद् गृह्यते-इत्येतेषां प्रश्नानां समाधिपुरःसरं छान्दोग्यश्रुतौ मधुविद्या साटोपेन निरूपिता द्रष्टव्या। तस्याश्चास्याः प्रथमद्रष्टा भौमस्वर्गाध्यक्षो देवाधिपतिरिन्द्र आसीदित्यवगम्यते। तेन चैतेन भौमेन्द्रेण मधुविद्यायां शिक्षितो दध्यङ् ऋषिस्तस्मिन् समये मधुविद्याविज्ञाने प्रसिद्धो जातः। 'न कस्मैचन देया सैषा मधुविद्या' इत्येवं रूपेणेन्द्रेणादिष्टो ऋषिर्दध्यङ् एकदा नासत्यदस्त्राभ्यां प्रार्थितो मधुविद्यासम्बन्धे। ऋषिणा चेन्द्रोक्ता विप्रतिपत्तिः प्रदर्शिता। तन्निरसनार्थमेतौ देवभिषग्वरौ महर्षिमस्तकं विच्छिद्य, तत्स्थाने चाश्वमुखं संयुज्याश्वमुखेन मधुविद्यां गृहीतवन्तौ। पूर्वं प्रतिज्ञातेन चेन्द्रेण अश्वमुखमुत्पाटितम्। ततश्च तौ स्वशिरः-यथावद्युक्तं कृतवन्तौ-इति तत्रैव ऋक्संहितायां स्पष्टम्। तथाहि-

तद्वां नरा सनये दंस उग्रमाविष्कृणोति
तन्यतुर्न वृष्टिम्।
दध्यङ् ह मन्मध्वाथर्वणो वामश्वस्य
शीर्ष्णं प्रयदीमुवाच ॥४॥

स्पष्टं चैतद्वृत्तं शौनकीयबृहदेवतायां महता समारम्भेण। 'तदेतत् सर्वं वेदविहितं रहस्यं कल्पना मात्र'-मिति कथयन्तो बालिशस्तु-

'अशकास्तत्पदं गन्तुं ततो निन्दां प्रकुर्वते'
इत्याभाणकेनैव पुरस्कृता द्रष्टव्याः।

यस्य पुरुषस्य प्रथमसन्तानं कन्या भवति, तद्वंशोच्छेदप्रसङ्गः, स्त्रीवीर्यप्रधानत्वादिति हि वैज्ञानिकाः पश्यन्ति। तस्मा भूत-प्रथमं पुत्रसन्तानमेव स्यात्, तदर्थं पुंसवन-संस्कारो विहितः। शमीवृक्षोपरि प्ररोहितस्याश्वत्थाङ्कुरस्य रसेन मन्त्रैश्चैष प्रयोगः संपद्यते। तथा चाह ब्रह्मवेदः-

शमीमश्वत्थ आरूढस्तत्र पुंसवनं कृतम्।

तद्वै पुत्रस्य वेदनं तत् स्त्रीष्वाभरामसि ॥५॥ इति

अपि च सन्त्यनेके प्रश्नाः शारीरिकविज्ञान-संबन्धे। तेषां च समाधाने विज्ञानस्य चरमतां गता वयमित्यात्मानं भावयन्तः पाश्चात्या अद्यापि असमर्था एव। वैदिकं तु विज्ञानं सविस्तरेण सर्वमपि वैशद्येनोत्तरयति। ते च प्रश्नाः, यथा-शुक्रशोणितयोः समन्वयाद् गर्भस्थितिर्जायते। तत्र शुक्राहुतिर्मुख्या। शुक्रं चैतत्-प्रवाहि-द्रव्यं, अस्थि (घन) भावशून्यम्। ततश्चोत्तिष्ठते जिज्ञासा, अनस्थिमता शुक्लेण कथमस्थिमती प्रजा जायते इति।

अपि च - उत्पन्नशिशुरदन्तक एव जायते। अनन्तरं दन्ता उत्पद्यन्ते। उत्पद्य विनष्टः, पुनरुत्पद्यन्ते च, विनष्टः पुनर्नोत्पद्यन्ते तत्कथम्। तत्राप्यधर एवाग्रे जायन्ते, अथोत्तरेत्येवं रूपेणैषा असमाधेया प्रश्नावली वैज्ञानिकेन महर्षिस्वैदायनेन प्रदर्शिता। तथा हि-

'उद्दालको हारुणिः-उदीच्यान्वृतो धावयाञ्च कार! कौरुपाञ्चालो वा अयं ब्रह्मा ब्रह्मपुत्रः। शौनकौ ह स्वैदायन आस। तं हाभिप्रपन्नमभ्यु-

वाद-स्वैदायना ३ इति, हो गोतमस्य पुत्रेतीतरः प्रतिशुश्राव। तं ह तत एव प्रष्टुं दद्रे। स वै गोतमस्य पुत्र वृतो जनं धावयेत् यस्तद्दर्शपूर्णमासयो-र्विद्याद्यस्मादिमाः प्रजा अदन्तका जायन्ते यस्मादासां जायन्ते, यस्मादासां प्रभिद्यन्ते, यस्मादासां संतिष्ठन्ते, यस्मादासां पुनरुत्तमे वयसि सर्वे एव प्रभिद्यन्ते। यस्मादधर एवाग्रे जायन्ते, अश्रोत्तरे। यस्मादणीयांस एवाधरे, प्रथीयांस उत्तरे, यस्मात्-दंष्ट्रा वर्षीयांसो, यस्मात् समा एव जम्भ्याः। यस्मादिमाः प्रजा लोमशा जायन्ते, यस्मादासां पुनरिव श्मश्रूण्यापक्ष्याणि दुर्बीरिणानि जायन्ते, यस्माच्छीर्षण्येवाग्रे पलितो भवति, अथ पुनरुत्तमे वयसि सर्व एव पलितो भवति' इति।

समाहितश्चाग्रे स्वैदायनेनैव दर्शपूर्णमास-विज्ञान-प्रतिपादनपुरःसरमुक्तः प्रश्ननिकायः।

अलमतिविस्तरेण। माननीय प्रोफेसर विलसन-मिस्टर बेबर, प्रोफेसर मेकडोनल्ड मिस्टर एल्फिन्स्टसन, मिसेज मेनिंग्-डॉक्टर सील, इत्यादयः सुप्रसिद्धा अनेके-पाश्चात्य-विद्वांसस्तत्र तत्र ग्रन्थेषु स्पष्टमेव-आयुर्वेदसम्बन्धे भारतवर्षस्यैव माहात्म्यमुद्भावयन्तोऽवलोक्यन्ते, इति नाविदितं पाश्चात्यशिक्षादीक्षितानां भारतीयचिकित्सकानाम्।

तदित्थमष्टस्वङ्गेषु विभक्तमायुर्वेदशास्त्रं स्थूल-शरीर-विज्ञानपरकमेवेति पूर्वसन्दर्भेण साधु संसिद्धम्। संभूय चैकं शारीरिकविज्ञानं नाम। तदिदं विज्ञानकाण्डेऽस्मिन् प्रक्रान्ते, द्वितीयं शारीरिक-विज्ञानाभिधं पर्व संक्षेपेण प्रदर्शितम्।*

*[विशिष्टोऽयं लेखो 'भारती' पत्रिकायां पूर्व (वर्षम् ११, अङ्कः १, मार्गशीर्षमासः, वि.सं. २०१७) प्रकाशितोऽधुनाऽऽदर्शरूपेण कौस्तुभजयन्त्यवसरे पुनः प्रकाश्यते।] - सम्पादकः।

With best compliments from :



Regd. Office & Works : HAMIRGARH
Distt. BHILWARA-311025 (Raj.)
Tel. : 01482-286102, 03, 05 & 06
E-mail : bhillwara@kanoria.org
Website : www.ainfrastructure.com
CIN : L25191RJ1980PLC002077
GST No. : 08AABCA7493D1ZO

Kanoria Energy & Infrastructure Limited

(Formerly Known as A Infrastructure Limited)

MANUFACTURER OF MAZZA AC PIPES KIRTI BRAND

411, 111rd Floor, Shalimar Complex, Church Road, JAIPUR-302001 (Raj.)

Ph. : 0141-4019691, 2370566 • E-mail : jaipur@kanoria.org

पूर्वानुवृत्तम् -

छत्रपतिशिवराजस्य महाराजस्य राजानं जयसिंहं प्रति प्रेषितं ऐतिहासिकं पत्रम्

□ अनुवादकः- प्रो. सत्यदेववर्मा

स्वस्ति श्रीश्रीधराणां श्रीधराय राज्ञां सुराजाय
भारतोद्यानकेदाराणां व्यवस्थापकाय प्रातःस्मरणीय-
श्रीरामचेतनहृदयांशभूताय महाराजजयसिंहाय।

महाराज! त्वया राजपुत्राणां कन्धरा समुन्न-
ताऽऽस्ते। परं हन्त! त्वयैव बाबरवंशस्य राजलक्ष्मीः
अद्य प्रथिमानमेति। शुभं हि भाग्यं तव
साह्यमप्याचरति। सौभाग्यप्रतिभाशालिन्। जयसिंह!
एषः शिवः त्वां प्रणमति आशीर्भिश्च योजयति।
जगज्जननी जगदम्बा त्वां रक्षतात्, धर्मस्य न्यायस्य च
मार्गं दिशतात्।

श्रुतं हि मया यत् त्वं माम् अभिषेणयितुं दक्षिणं
च भूभागं विजेतुम् उपस्थितोऽसि। हिन्दूनाम् आरक्त-
रक्तेन त्वं आत्मनो यशस्काम्यसि। परं त्वं नेदं वेत्थ यत्
अयं तत्त्वतो न रक्तिमा अपितु कालिमैव यस्तव
चन्द्रमुखं मलीमसं कर्तुकामः। यतो हि अनेन तव
व्यापारेण धर्मश्च राष्ट्रञ्च कष्टापन्नं तिष्ठति यदि त्वं
क्षणायापि विचारदृष्ट्या पश्येः निजं रक्तामृष्टं अङ्गञ्च
पश्येः तदा त्वं ज्ञास्यसि यदयं रागः अन्ततः कालः
एव, न तु रक्तः। यदि त्वं आत्मप्रेरणयैव दक्षिणं भूभागं
विजेतुं प्रस्थितोऽभविष्यः मम चक्षुषी तव पादपद्मं
मसृणयितुं प्रस्तुते अभविष्यताम्। अहं स्वयमेव
निजघोटकेन महता सैन्येन च अभियानमकरिष्यम्
समुद्रान्तां च भुवं विजित्य त्वां समार्पयिष्यम्। परं त्वं तु
सत्पुरुषप्रतारकस्य अवरङ्गजीवहतकस्य मायया

संमुह्य चेष्टसे, न चेदं अवगच्छामि ईदृशं त्वां कया
व्यवहारदिशया सभाजयेयम्। यदि अहम् त्वया सह
एकीभावं गच्छेयं तन्नेदं पौरुषम्। पुरुषो हि कालं
नानुगच्छति। सिंहः कालत्रयेऽपि न एव जम्बूकायते।
यदि चाहं खड्गमात्रमाश्रये तर्हि उभयतोऽपि
हिन्दुपक्षस्यैव हानिः। अयं हि महान् विषादस्य विषयः
स्यात् यदि मम खड्गः अराष्ट्रियाणां रक्तपानाद् ऋते
अन्यस्य कस्यचित् राष्ट्रियस्य हिन्दुबान्धवस्य
रक्तपानार्थं कोषात् बहिरेतुम् उन्मनायेत। यदि तव
स्थानीयास्तुर्का अभविष्यन् तदा 'गुहास्थस्य सिंहस्य
आखेटलाभ इव' मम तन्महान् हर्षविषयो अभविष्यत्
परं न्यायधर्मराजमार्गाच्चलितः स पापराक्षसः
अफजलखानं शाइस्ताखानं च सर्वथाऽन्यथासिद्धं
विज्ञाय त्वामेकं योग्यं अस्मद् विरोधाय उत्सुकापयति।
स्वतस्तु स अस्मद् विभीषणं आक्रमणं पराकर्तुं न एव
समर्थः। स हि अस्मासु हिन्दुषु एकतममपि बलवन्तं
द्रष्टुमपि न इच्छति। हिन्दूसिंहाः गृहयुद्धजर्जरीभूताः
परस्परं भिन्नाः श्रान्ताश्च तिष्ठेयुः येन वयं राजसिंहा-
सनाधिकारिणः स्याम इत्येवं तस्य समीहितम्। न जाने
कथं नेयं तस्य कूटनीतिः तव हस्तामलकायते। त्वं
तस्य मायायन्त्रारोहणभ्रमिभ्रान्त इव प्रतिभासि। त्वं हि
संसारोद्यानस्य भद्रमभद्रं पुष्पं कण्टकं च सुविविच्य
जानासि तस्मात् विवेकसंहितस्य तव अस्माभिर्युद्धं
हिन्दुबान्धवानां च शिरःकर्तनमसाम्प्रतमेव। प्रौढ-

बुद्धिमाँस्त्वं मा स्म यौवनावेशोचितं अकार्यं कार्षीं प्रत्युत 'क्वचिदपसर्पणं चापि कुर्यान्नीत्यैव प्रेरितः' इति अभियुक्तानां वचनमादृत्य प्रवर्तथाः। मृगेन्द्राणां मृगेन्द्रता मृगेष्वेव शोभते न तु स्वेषु एव मृगेन्द्रेषु। यदि तव अरिशिरःकर्तनं खड्गं सत्यं तेजोभूतं, तव च विद्युच्चंचलो हयः सत्यं अरिन्दमः तर्हि किन्नाम नेदमुचितं यत्त्वं धर्मराष्ट्रशत्रुं आक्राम्येः अथ च इस्लामं मूलच्छेदेनोच्छेदयेः। यदि तावत् दाराशिकोहोऽ- भविष्यत् तर्हि पक्षपातमपहाय सर्वैः समम् अनुकूलमेव अवर्तिष्यत।

जयसिंह! त्वं हि यशोवन्तसिंहमपि प्रावञ्चयः। उचितं अनुचितं च न एव अवाधारयः। त्वया भृशं जम्बूकायितं न च अद्यापि विरामायितम्। अद्यापि त्वं सिंहैः सह युद्धाय दुराग्रह-ग्रहिलोऽसि। परं त्वं अनेन अनायासेन किं नाम लभसे। तव तृष्णा मृगतृष्णैव प्रतिभाति। त्वं क्षुद्रव्यक्तिप्रतिमोऽसि यः सायासं काञ्चित् रूपसुन्दरीं हस्तयति परं तत्सौन्दर्यं स्वयं उपभोक्तुम् अशक्नुवन् निजस्वामिनं तां अर्पयति। केयमभिमानभूमिः तस्य क्षुद्रहृत्कस्य दयादृष्टिः। त्वं जुझारसिंहस्य कर्मणां फलं वेद। छत्रसालं कष्टापन्नं कर्तुकामं तं त्वं वेद। इतरेष्वपि हिन्दुबन्धुषु तस्य यवनहृत्कस्य संतापकारित्वं त्वं सम्यग् वेद। जाने यत्त्वया तेन सह सम्बन्धः स्थापितः तदर्थञ्च कुलस्य मर्यादाऽपि भग्ना परं इदं बन्धनं सः राक्षसरूपो नवाबः तृणाय एव मन्यते। यस्त्वदर्थे दृढबन्धः सः एव तदर्थे नदीतटबन्ध इवाऽतिशिथिलबन्धः। स हि निजं इष्टं साधयितुं भ्रातृरक्तं जनकस्य प्राणान् चापि पक्त्यायितुं सन्नद्धः। यदि च त्वं राजभक्त्या शपसे तत् स्मर्यतां यज्जघन्यं त्वया शाहजहानेन सह आचरितमभूत्। यदि

त्वम् आत्मानं बुद्धिवैभवेनान्वितं मन्यसे, अथ च पौरुषातिरेकगुणोपेतं आत्मानं बुध्यसे तत् त्वं निजपुण्यभूमेः मातृभूमेः सन्तापानलेन निजखड्गं किं न सन्तापयसि? अत्याचारदुःखितानाञ्च स्रवदुष्णा- श्रुभिस्तत् किं न सिञ्चसि? नायं परस्परं विरोधकालः यतोहि वयं हिन्दवः इदानीं संकटमापन्नास्तिष्ठामः। अस्माकं शिशवो युवानो वृद्धाः देशो धनं देवाः देवालयाः तथा पावनचरिताः पुरोहिताः सर्वेऽपि तत्कृताकृत्येन संकटमापन्नास्तिष्ठन्ति। तेषाञ्च दुःखं चरमसीमां स्पृशतिष्ठति। यदि असौ अव्याहतचेष्ट एव कतिपयं कालं यावत् प्रवर्तते तर्हि वयमत्र भूमौ नामशेषा एव स्थास्यामः। किं नाम नेयं महदाश्चर्यभूमिः यत् मुष्टिमेया अपि यवना अस्माकं विशालं भूभागमाक्रम्य प्रभुत्वं प्रथयन्ति? इदं प्रभुत्वं तेषां परमपुरुषार्थं न प्रकटयति। यदि त्वं सज्जा-चक्षुषा चक्षुष्मान् भवसि तत् स्वयं आलोचय स कथमिव अस्माभिः कपटाक्षैः क्रीडति स्वात्मानञ्च निष्कलंकं प्रकटयति। अस्मन्निगडशृङ्खलैरस्मान् एवं निगडयति अस्मत्खड्गैरस्मत् शिरांसि चैव छिनत्ति। अस्माभिः सर्वैरपि संहृत्य हिन्दु, हिन्दुस्थान, हिन्दुधर्मस्य च संरक्षणार्थं इदानीं यथाशक्ति प्रयतितव्यमेव। सयत्नमस्माभिः काचन स्थिरा योजना निर्मातव्या देशस्य हिताय च सम्यक् चेष्टितव्यम् एव, शस्त्रं च पौरुषञ्चाश्रयणीयं शठे शाठ्यञ्च समाचरणीयमेव। यदि त्वं यशोवन्तसिंहैर्नैव समं ऐक्यं कुर्याः तथा राणासमम् अपि सधिं घटयेः हृदयेन च तं कपटकलेवरं अभियायाः तर्हि गुरुतरं कार्यं सिध्येत्। चतुर्भ्योऽपि दिग्भ्यः आक्राम्य स योद्धव्यो विषधरस्येव च पाषाणपातैः शीर्षच्छेद्यः यथाऽसौ दुःखोदकमहा-

चिन्तयैव कश्चित् कालमतिरपयेत्। वयं च दक्षिणप्रान्तात् दक्षिणपर्वतेभ्यो विनिःसृत्य समतल-भूभागं प्रविश्य श्रीमतां सेवायां उपतिष्ठेम, संयुज्य च परितः, प्रलयंकरयुद्धमुत्पाद्य युद्धक्षेत्रं संकिरेम। वयं निजसेनाद्योतोवत्यास्तुरंगान् तस्य दिल्लीस्थिते तस्मिन् जर्जरीभूते गृहे प्रवेशयेम येन तस्य औरङ्गः (राजसिंहासनं) जेबः (शोभा) चापि सर्वथा विलुप्ता स्यात्। अथ च तत् तस्य पापं खड्गं तस्य कपटजालं चापि अपास्तं भवेत्। वयं निजपवित्ररक्तापूर्णां एकां नदीं प्रवाहयेम निजपितृन् च तद्रक्तजलेन तर्पयेम। न्यायपरस्य परमेश्वरस्य साहचरेण तस्य वसतिं भूमिमधः कल्पयेम। नेदं बहुकष्टसाधनं कार्यं केवलं औचित्यपरं हृदयाक्षिकरमेवापेक्षते। भिन्नसंश्लिष्टं हृदयं पर्वतमपि चूर्णयितुमलम्। संघटितमपि विघटयितुमलम्। इमं विषयमधिकृत्य अहं बहु किञ्चित् वक्तुकामोऽस्मि परं तस्य इत्थं पत्रेष्वंकनं अयुक्तमेव। अहं कामये यत् आवयोः परस्परं वार्ताप्रसंगो भवेत् येन निरर्थं भावि दुःखं श्रमश्च अपाकृतः स्यात्। यदि तवाभिमतं स्यात्तदाऽहं स्वयं त्वां वक्तुं उपगतः स्याम्। त्वामपि च वदन्तं कर्णगोचरीकुर्याम्। आवां वार्तावनितायाः सुमुखात् निभृतं संशयतिरस्करणीं अपाकुर्याव अहश्च तस्याः ग्रन्थिकेशान् विग्रन्थयेयम्। यत्नमाश्रित्य स उन्मत्तराक्षसः मन्त्रेण वशीकरणीयः निजेषूपूर्तये कश्चिदुपायश्चिन्तनीयः। इह च परत्र च कीर्तिरर्जनीया।

जयसिंह!

निजेन प्रियखड्गेन, निजेकं प्रियघोटकेन,
निजेन प्रियदेशेन, निजेन प्रियधर्मेण च शपे त्वं

एवमाचरन् कदापि विपन्नो न भविष्यसि। अफजलखानस्य दुष्परिणामेन त्वं मा स्म व्यथिष्ठाः, यतो हि स तु न्याय्यमार्गात् भ्रष्ट आसीत्। द्वादशशतं वीराणां सादिनां हव्शीनां माम् आक्रमितुं तेन गुप्ततया सन्निवेशितं आसीत्। यदि अहम् इदम् ज्ञात्वा अपि पूर्वत एव तं नाभि अयोत्स्यम् तदिदानीं क इदम् पत्रं अलेखिष्यत् परं अहन्तु? त्वत्तः तादृशं विरुद्धाचारं नाशके यतोहि तव मया सह नास्त्येव नैजः कश्चन विरोधः। यदि अहम् त्वत्तः किञ्चित् अनुकूलम् उत्तरं लभेयं तद् रात्रौ एकल एव त्वां साक्षात् कुर्याम् अहं त्वां तानि रहस्यपत्राणि दर्शयेयं यानि मया शाइस्ताखानस्य गुटिकायाः उद्धृतानि आसन्। तव अक्षिणी संशयजलेन सिंचेयम् तव सुखनिद्राश्च व्यपोहयेयम्। तव काम्यचेष्टितस्य भाविफलं बोधयेयम् तव चान्तिमं निश्चयं अवगच्छेयम्। परं यदि तु इदम् मे पत्रं तव मनोऽनुकूलतां न भजेत् तदाऽहमितः निज-शत्रु शिरःकर्तनशीलेन खड्गेन तिष्ठामि सन्नद्धः तत्र चास्ते सा ते आखेटभूता सेना। अवधेहि तावत्! श्वः यदैव सूर्यः सायंसंध्यातमसि लीनो भविष्यति तदैव अर्धचन्द्र-प्रतिमो मे खड्गः कोषवासं विहाय विभासिष्यते। अस्तु, भद्रं ते भूयात्, इत्यलम्।*

- यमुनानगरम्

*[विशिष्टोऽयं लेखो 'भारती' पत्रिकायां पूर्व (वर्षम् ११, अङ्कः २, मार्गशीर्षमासः, वि.सं. २०१७) प्रकाशितोऽधुनाऽऽदर्शरूपेण कौस्तुभजयन्त्यवसरे पुनः प्रकाश्यते।] - सम्पादकः।

क्रमशः

पृथुवंशम्

(चतुर्दशसर्गः)

□ कविसार्वभौम अभिराजराजेन्द्रमिश्रः
पद्मश्रीः

निगूढदक्षं प्रसमीक्ष्य जातकं पितामहो बर्हिषदात्मपौत्रकम् ।
ननन्द दक्षेत्यभिधं प्रहर्षितस्ततस्स दक्षो भुवनेऽपि सञ्जितः । १४९
साम्प्रतं किमपि नैव जीवने भौतिकं सुखमवामुमिष्यते ।
इत्युदीर्य तनयाञ्छतद्युतिं सम्प्रबोध्य गमनोद्यतो नृपः । १५०
पुत्रकान् स्वतनुबिम्बसन्निभान् साग्रहं ह्यभिदधे प्रजावृत्तान् ।
वत्सकाः ! जहित धर्मवर्त्म नो धर्म एव शरणं नु शाश्वतम् । १५१
शैलशृङ्गगतरोगिणो यथा क्षीयते गतिरथ प्रदोहिणी ।
मेऽपि जीवनमिदं नु साम्प्रतं जातमेव सकलार्थसिद्धितम् । १५२
सागरो लघुसरो न याचते नापि भूभृदपि वृक्षतुङ्गताम् ।
ईक्षते फणिमर्णिर्न काचभां नाऽमृतं किमपि पानकं स्तुते । १५३
लोकतन्त्रमवितुं क्षमा यथा यूयमद्य हरिरुद्रभाविताः ।
संस्थितास्तदहमप्युपेक्षितं कर्म पूरयितुमाश्रमं दधे । १५४
आशिषैर्वमभिषिच्य पुत्रकान् बर्हिषत्कपिलकाश्रमं गतः ।
मोक्षमेकमपहाय तत्कृते नोऽवशिष्टमथ लक्ष्यमैहिकम् । १५५
सञ्जाते पृथुवंशपद्मवनिक्लोलसङ्करे भास्करे
दक्षेऽक्षय्यसमज्ञया बहुमते वृन्दारकाणां कुले ।
ब्रह्मक्षत्रसमन्वितं सुचरितं यं वाऽलिलिङ्ग स्वयं
तस्मिञ्छासति रोदसी कुशलिनी निष्प्रत्यवाया बभौ । १५६
यल्लोकोभयवन्दननन्द्यचरितैः सम्भाविता देवताः
यज्जामातृपदेन सत्कृततनुर्देवाधिदेवशिशवः ।
सृष्टा येन विधीच्छया प्रकृतयः स्वरोचिषे चान्तरे
तद्दक्षोदयसत्कथा मतिमतां हत्सु ध्रुवं राजताम् । १५७
न साम्यमल्पं बहिरन्तरैक्यं
न पूर्ववंश्यप्रतिभानलेशः ।
प्राग्वंशकाव्यस्मृतिमुन्निनीषु-
र्जातोऽभिराजः पृथुवंशकारः । १५८

। इति कविसार्वभौमाऽभिराजराजेन्द्रमिश्रप्रणीते पृथुवंश-

महाकाव्ये दक्षजन्माभिधः चतुर्दशः सर्गः ।

सीमन्तसिन्दूरम्

□ डॉ. महेशचन्द्रशर्मा गौतमः
(साहित्याकादेम्या पुरस्कृतः)

इदं नागास्त्रं किलोमीटरद्वयदूरस्थे, पञ्चदश किलोमीटराणि दूरस्थे, पञ्चाशत् किलोमीटराणि दूरस्थे, शतं किलोमीटराणि दूरस्थे वा, अथवा शतं किलोमीटराणि यावद् कुत्रापि निर्मिते नियन्त्रणक्षेत्रे स्थिता नियामका नियन्त्रयितुं क्षमन्ते। प्रारभ्य तूतमजना न परित्यजन्तीति कथनानुसारमेकवारं लक्ष्यं ध्वंसयितुं प्रस्थापितं नागास्त्रं लक्ष्यं ध्वंसयित्वैव शान्तं जायते। नागास्त्रं बाँम्बास्त्रमपि वाहयितुं क्षमते। कृत्रिमवैदग्ध्ययुक्तम् अप्रति-हतगति नागास्त्रं निभृतं स्थापितमपि लक्ष्यमन्विष्य ध्वंसयितुं क्षमते।

अशीत्यधिकं चतुश्शतं नागास्त्राणां भारतीयसैन्यबलानां युद्ध-सामग्रीभाण्डारे समाविष्टं वर्तते।

टिप्पणी : Loitering Munition - इधर उधर घूमने वाली युद्ध सामग्री, व्यावर्तते - चक्कर लगाता रहता है, अर्गलीक्रियते - Lock किया जाता है, लक्ष्यमभिद्रवति - लक्ष्य पर पहुँच टकरा जाता है, आक्रमण कर देता है, कृत्रिमवैदग्ध्ययुक्तम् - Artificial Intelligence से युक्त।

सिन्दूरप्रवर्तनान्तर्गतमातङ्कवादिनां शिबिराणि ध्वंसयितुं भारतीयसैन्यबलानामाक्रमणसमये पाकिस्तानस्य सुरक्षाव्यवस्था भारतेन प्रस्थापित-मेकमपि प्रक्षेपास्त्रं निरूपयितुं नाक्षमिष्ट। पाकिस्तानं

चीनदेशात् 'एचक्यू-९सैम्स' इत्यभिधेयां सुरक्षाव्यवस्थामक्रीषीत्। प्रत्येकं सुरक्षाव्यवस्थायै पाकिस्तानं त्रिशल्लुक्षं डॉलराणामव्ययिष्ट। तत् सर्वमल्पार्थमसिधत्। सिन्दूराख्येन प्रवर्तनेन पाकिस्तानस्य मर्मस्थलान्याक्रम्यापूर्वाञ्च विध्वंस-लीलां विरचय्य भारतमात्मनः सीमां सुरक्षायै 'एस-४००' इत्यभिधेयां सुरक्षा-व्यवस्थां सक्रियाम-कार्षीत्। एषा व्यवस्था शत्रूणां प्रत्येकं प्रत्या-क्रमणस्य प्रयासमल्पार्थव्यधात्।

प्रातःकाले विदेशसचिवेन विक्रममिस्री-महाभागेन सह कर्नलपदमलंकुर्वाणा सोफिया-कुरेशीमहाभागा विङ्ककमाण्डरव्योमिकासिंहमहा-भागा च दूरदर्शने विश्वमसुसूचतां यत् पराक्रम-शीलानि भारतस्य सैन्यबलानि सिन्दूरप्रवर्तनेना-प्रैलमासस्य द्वाविंशतितम्यां तिथौ पाकिस्तान-शासनेन प्रवर्तितैर्दुर्वृत्तैरातङ्कवादिभिः कृतं हिंसायास्ताण्डवं प्रतिव्यधुः। ते व्याहार्ष्टी यदात-ङ्कवादिभिराक्रमणात् पञ्चदशदिनानन्तरं भारतं पाकिस्तानस्यातङ्कवादिनां शिबिराणि भूमिसाद् विधाप्य महत्तममाक्रमणं सिद्धार्थं व्यधात्। आतङ्कवादिनोऽकृतापराधान् षड्विंशतिः पर्यटकान् तेषां धर्म पृष्ट्वाविधुः, प्रत्युत्तरे राष्ट्रधर्मं पालयन्ति भारतस्य सैन्यबलानि पाकिस्ताने, पाकिस्ताने-नाधिकृते कश्मीरक्षेत्रे च स्थितानि लश्कर-ए-

तैयवानाम्ना कुख्यातस्य समूहस्य जैश-ए-मोहम्मदसमूहस्य च मुख्यालयेन सहातङ्कवादिनां नवास्थानान्यदध्वंसन्। भारतमेतादृशान्येकविंशति-रास्थानानि चिह्नितान्य-कार्षीत्। आक्रमणं निशीथानन्तरमेतादृशे समयेऽभूद् यदा विशालसंख्यायामातङ्कवादिनः शिबिरेष्ववर्तिषत। प्राप्तसूचनानुसारं प्रायः एकशतम् आतङ्कवादिनो गतजीविता अभूवन्, शतशोऽन्ये च परिक्षता अजनिषत। प्रवर्तनान्नवहोराणां कालावधेरनन्तरं विदेशसचिवो विक्रममिस्रीमहोदयः, कर्नलसोफियाकुरैशीमहाभागा विङ्ककमाण्ड-रव्योमिकासिंहमहाभागा च भारतीयसैन्यबलानां शौर्यकार्याण्यधिकृत्य विश्वमसुसूचन्। भारतस्ये-तिहासे प्रथमं सैन्यप्रवर्तनस्य सूचनं सैन्यबले-षूच्यपदस्थे महिले अदाताम्।

टिप्पणी : आस्थानानि - अड्डे, निशीथानन्तरम् - आधी रात के बाद।

मिस्रीमहाभागो समुदैरिद् यत् पाकिस्तान-शासनेन प्रवर्तिताः प्रशिक्षिताश्चातङ्कवादिनः पहलगामस्य वैसरनदरीभूम्यां षड्विंशतिरकृता-पराधान् पर्यटकान् गतजीवितान् व्यधुः। २००८तमे संवत्सरे नवम्बरमासस्य षड्विंशतितम्यां तिथौ मुम्बईमहानगरे हिंसायास्ताण्डवादनन्तरम् एतदवर्तिष्टास्माकं नागरिकेषु निकृष्टतममाक्रमणम्। आतङ्कवादिनो भयमुत्पादयितुं कुटुम्बजनानां समक्षमेव तेषां पुरुषानवधिषुः। हिन्दूनां मुस्लिमा-नाञ्च मध्ये पारस्परिकघृणाया उद्भावनमप्यवर्तिष्ट कृष्णकर्मणां तेषां लक्ष्यम्। परं दुर्वृत्ता आतङ्कस्य

प्रवर्तका आत्मनो लक्ष्ये पूर्णतोऽसिद्धार्था असिधन्। भारतस्य सैन्यबलानि पाकिस्तानस्य पञ्जाबक्षेत्रे पाकिस्तानेनाधिकृते कश्मीरक्षेत्रे च स्थितानि केवलमातङ्कवादिनामास्थानान्येवादध्वंसन् येनानागते काले न कोऽप्येतादृशं दुराचरणं कर्तुं धृष्णुयात्। कर्नलसोफियाकुरैशी विङ्ककमाण्ड-रव्योमिकासिंहमहाभागा चासुसूचतां यद् भारतं सिन्दूरप्रवर्तनेन पञ्चविंशतिः मिनटानामेवाल्पीयसि कालावधौ शत्रूणां नवास्थानान्यदध्वंसत्। अस्मिन् प्रवर्तने संलग्नाः सर्वे नियामकाः सर्वाणि च वायुयानानि सर्वथा सुरक्षितानि विद्यन्ते।

टिप्पणी : नियामकाः - पायलट।

आत्मनः कार्यालये कैबिनेटमन्त्रिभिः सह स्थितः प्रधानमन्त्री श्रीनरेन्द्रमोदीमहाभागः प्रातःकालपर्यन्तं प्रवर्तनस्य सम्पूर्णां समुत्पत्तिं सौक्ष्म्येण समैक्षिष्ट। रक्षामन्त्री राजनाथसिंहो वाररूमेत्यभिधेये कक्षे स्थित्वा प्रवर्तनस्य सम्पूर्णां गतिविधिं साभिनिवेशं निरैक्षिष्ट, प्रतिपलञ्च सर्वां समुत्पत्तिं प्रधानमन्त्रिणेऽसुसूचत्।

दूरदर्शने कर्नलसोफियाकुरैशीमहाभागया विङ्ककमाण्डरव्योमिकासिंहमहाभागया च सम्पूर्णायाः समुत्पत्तेरुपवर्णनं सोद्देश्यमवर्तिष्ट। शत्रवः सहचरीणां समक्षमेव तासां सहचरान् हत्वा तासां सीमन्तसिन्दूरं व्यापामर्क्षुः। दूरदर्शने उभयोर्महिलयोः प्राधान्येनोपस्थितिः शत्रूनेतद-सुसूचद् यत् सामर्थ्यसम्पन्ना भारतस्य महिला अपि तदुष्कृत्य प्रतिविधातुं क्षमन्ते। आतङ्कवादिनः प्रत्येकं

तस्य धर्ममप्राक्षुः, प्रत्येकं हिन्दूश्च गतजीवितान् व्यधुः। साम्प्रदायानां मध्ये वैमनस्यमुद्भावयितुमेव दुर्वृत्तास्ते तादृशं दुष्कर्माकार्षुः। पृथग्धर्मानुया-
यिन्योर्महिलयोः सम्भूय सम्पूर्णविश्वस्य समक्षं प्रतिविधानमधिकृत्य सूचनं शत्रून् तेषां दुष्कृत्यानां वृथार्थत्वं सुव्यक्तमजघुषत्। कर्नलसोफियाकुरैशी-
महाभागा बहुराष्ट्रियसैन्याभिधानेषु भारतीयसैन्य-
दलस्य नेतृत्वस्याभियोज्यतां निरवाक्षीत्।
विङ्ककमाण्डरव्योमिकासिंहश्च वायुसैन्यबले
हैलीकॉप्टरनियामकपदमलंकरोति।

टिप्पणी : सम्भूय - मिलकर, अभियोज्यता -
जिम्मेदारी, निरवाक्षीत् - निर्भाई थी, नियामक -
पायलट।

रक्षामन्त्री राजनाथसिंहो व्याहारीयं यत्
सिन्दूरप्रवर्तनमवर्तिष्टोत्तरं पाकिस्तानेन प्रवर्तितैरा-
तङ्कवादिभिः पहलगामस्य बैसरनदरीभूम्यां कृतस्य
हिंसायास्ताण्डवस्य। अस्माकं सैन्यबलानि
पाकिस्तानस्य पञ्जाबक्षेत्रे पाकिस्तानेनाधिकृते
कश्मीरक्षेत्रे च स्थितानि लश्कर-ए-तैयबानाम्ना
कुख्यातस्य जैश-ए-मोहम्मदनाम्ना च कुख्यात-
स्यातङ्कवादिनां समूहस्य दुर्गसदृशानि शिविराणि
ध्वंसयित्वेतिहासं व्यरचन्।

समाचारपत्राणां संवाददातार आतङ्कवादिना-
माक्रमणे हुतजीवितस्य लेफ्टिनेण्टविनयनरवालस्य
कुटुम्बजनानन्वयुक्षत यत् सिन्दूरप्रवर्तनेन भारतस्य
वायुसैन्यबलैः कृतमातङ्कवादिनां विनाशमधिकृत्य ते
किं चिन्तयन्ति। विनयनरवालस्य पिता
राजेशनरवालो भारतीयसैन्यबलानां पराक्रमपूर्ण-

नातङ्कवादिनां विरुद्धमनेन प्रतिविधानकर्मणा
सन्तोषमभिव्याजीत्। स व्याहारीयं यत् सातिशयं
पराक्रमशीलोऽस्माकं प्रधानमन्त्री श्रीनरेन्द्रमोदी-
महाभागः सिन्दूरप्रवर्तनेन दृढवाचा शत्रूनशिक्षित्।

सिन्दूरप्रवर्तनेनोपयुक्तं दण्डिता भीताश्च-
तङ्कवादिनः प्रत्येकं विचेष्टितात् पूर्वं शतकृत्व-
श्चिन्तयिष्यन्ति। श्रीनरेन्द्रमोदीमहाभागस्य शासने
जातप्रत्यया भारतस्य जनता विश्वस्तावर्तिषत
यदातङ्कवादिनो नियतमेवोपयुक्तं दण्डिता
भविष्यन्ति। सम्प्रति शत्रूणामास्थानानां विध्वंसो
दुष्टानामाक्रान्तृणां संहारश्च न तैः कदापि विस्मर्तुं
शक्येते। आशानरवालेत्यभिधेया विनयनरवालस्य
माता भारतीयसैन्यबलानामेतत् शौर्यकार्यं याथाथ्येन
तस्याः पुत्रं प्रति श्रद्धाञ्जलिममस्त। अश्रुजलाप्ला-
वितनयना सा समुदैरिद् यत् सा प्रार्थयते यत् संसारे न
कोऽप्यन्य एतादृशं सन्ततिवियोगदुःखमनु-भवेत्।

लेफ्टिनेण्टविनयनरवालस्य पत्नी हिमांशी
आतङ्कवादिनां विनाशेन सन्तोषमन्वभूत्। अथापि सा
व्याहारीयं यत् सिन्दूरप्रवर्तनस्यावश्यमद्यापि नैरन्त-
र्यमपेक्षते। आतङ्कस्य साकल्येन समुन्मूलनं यावत्
भारतस्य सैन्यबलानि सिन्दूरप्रवर्तनेन शत्रूणां संहारे
निरन्तरं साभिनिवेशश्च व्यासक्तानि तिष्ठेयुरित्य-
परिहार्यतयापेक्ष्यते। साचकथद् यत् श्रीनरेन्द्रमोदी-
महाभागेनोपयुक्तमेवास्य प्रवर्तनस्य नाम सिन्दूरमिति
कृतम्। कृष्णकर्माण आतङ्कवादिनो विवाहात्
षड्दिनानन्तरमेव तस्याः सीमन्तस्य सिन्दूरमपानैषुः।
अतः सिन्दूरैत्यभिधेयेनैव प्रवर्तनेन तेषां संहार
उपयुक्तः।

क्रमशः

गणेशपुराणगता गणेशगीता

□ डॉ. सत्यव्रतवर्मा

श्रीमद्भगवद्गीताम् उपजीव्य कृतासु गीताभिधानासु कृतिषु विद्यते किमपि विषयभिन्नत्वम् आकारवैभिन्यं च। अल्पाकारा गीताः प्रायेण किमपि प्राक्तनं प्रकरणमवलम्ब्य प्रणीताः, यत्प्रतिपाद्यपावन-त्वेन भावौज्ज्वल्येन च चेतनां परिष्कृत्य जीवनं भूयस्तरम् अन्वर्थं करोति। रामगीताद्यासु कासुचिल्लघुगीतासु सकलोऽद्वैतसिद्धान्तः समासेन न्यस्तः। पश्चाद्भवाः काश्चन गीताश्च भगवद्गीतावद् विषय-समृद्ध्या तत्त्वगौरवेण च शास्त्रकृत्य इव प्रतिभान्ति। अनया दृशा ईश्वर-गीता-शिवगीता-देवीगीता-गणेशगीता-प्रभृतयोऽत्र विशेषोल्लेखम् अर्हन्ति। नाना सम्प्रदायानां प्रमुखदेवास्तासां प्रोक्तारो भवन्तीति कृत्वा ता आपाततः सम्प्रदायगता अभिधातुं शक्यन्ते परं वस्तुविषयेण रचनाविधिना भावसम्पदा पदनिवहेन च ता भगवद्गीतायास् तथाधर्मर्णतां गता यत्ता ऐक्यसूत्रे प्रोता इव प्रतीयन्ते। तासां शीर्षपदानि कामं भिन्नानि स्युः परं भगवच्छ्रीमुखात्रिस्सृतास् ता तात्पर्यार्थेन भगवद्गीता एव। एषा साम्यस्पर्धा शिवगीतायां बाहुल्येन दृश्यते तत्र भगवद्गीता इव सकलं प्रतिपाद्यम् अष्टादशाध्यायैर्यस्तं यद्यपि तत्रत्यं चरमम् अध्याय-द्वयं परिशिष्टमिव भासते। बृहदाकारासु गीतासु गणेशगीता^१ भूयिष्ठा विचित्रा वर्तते। अस्या एकादशाध्यायेषु भगवद्गीतागता सकला विषयसम्पदा यथावत् कलया भिन्नया वा पदावल्या तथाऽभिनिवेशेन निबद्धा यथेयम् अनूदिता कृतिः प्रतिकृतिर्वा जाता न स्वोपज्ञा कृतिः। यत्र तत्र चानुवादस्तथा ग्राम्यः कर्कशश्चास्ति यथानेन मूलगौरवमेव हन्यते। गणेशगीतायाः प्रोक्ता उपदेष्टा वा गणेशप्रभुरस्ति। समग्रा कृतिर् गणेशवरेण्यनृपयोः संवादत्वेन च

प्राणीयत। यथा गीताकारेणोक्तं गणेशगीता योगामृतनिर्भराऽस्ति -- शृणु गीतां प्रवक्ष्यामि योगामृतमयीं नृप (१/६)। गणेशो ह्यत्र परब्रह्मरूपेण प्रकल्पितः अहमेव परं ब्रह्माव्यक्तानन्दात्मकं नृप (१/२८)।

प्रथमेऽध्याये विविधा योगाः निष्कामकर्म-श्रेष्ठत्वं च वर्णनविषयतामगुः। आत्मनोऽजरामरात्मकं स्वरूपमप्यत्र साधु विमृष्टम्। जगद्गतैर्विषयैर् बन्धुभिः ज्ञातिभिर्देवैर्वा सम्बन्धः योगो न भवति। स हि योगस्य तात्पर्यार्थस्यापलापः। शिव-विष्णु-शक्ति-सूर्यैः सह गणेशस्याभेदज्ञानं हि सम्यग् योगोऽभिधीयते (२१)। गणपतिरेव पुराकाले पञ्चधाऽजायत। तेनैव सकलवैविध्येन सार्धं ब्रह्माण्डो विरचितः। स तस्य कर्तैव न धर्ता हर्तापि चास्ति। स एवानन्दस्वरूपम् अव्ययं ब्रह्म। नैकजन्मभिर् मायाबन्धनं विमुच्य विषयेभ्यश्च पराङ्मुखीभूय आत्मनः (ब्रह्मणः) ज्ञानमवाप्यते। आत्मा हि अस्त्रशस्त्राणां प्रहारैर्ग्रि-जलमारुतानां क्रियाभिश्च सुतराम् अस्पृष्टोऽक्षतश्च वर्तते (३०-३२)।

फलकाम्यया कृतं सकामं कर्म पाशवद् भवति येन बद्धस्तत्कर्ता जन्ममरणकेऽनारतं भ्रमति। अपरिहार्यं मत्वाऽर्पणधिया (निष्कामबुद्ध्या) सम्पादितस्य कर्मणो बीजानि विनश्यन्ति कर्तुश्चित्तं च फललालसां विहाय निर्मलं जायते। चित्तशुद्धिर्हि ज्ञानलाभस्याऽमोघं साधनम्। ज्ञानेनैव मुनयो ब्रह्मज्ञानम् अलभन्त। निष्कामं कर्मैव यथार्थं कर्म भवति, तत्त्यागश्च कथमपि न युज्यते। अकर्मण्यो जनः कदापि सिद्धिमाप्नुं नालम्। निष्कामं कर्मैव ज्ञानस्य

सोपानमस्ति।

जहाति यदि कर्माणि ततः सिद्धिं न विन्दति।
आदौ ज्ञानेनाधिकारः कर्मण्येव स युज्यते॥ १/३९

कर्मणा शुद्धचेताः साधकोऽभेदबुद्धिम्
अधिगच्छति (आप्नोति)। तदेव कर्मयोग उच्यते।

जयपराजय-सुखदुःख-हानिलाभादिषु समेषु
द्वन्द्वेषु समत्वम् उत्तमयोगो निगद्यते (४१-४३)। यो हि
सकले ब्रह्माण्डे समभावेन ओतप्रोतं गणेशं पश्यति, स
योगविद्। यश्चेन्द्रियाणि विषयेभ्यो विरमय्य सर्वत्र
समबुद्धिर्जायते स योगितमः कथ्यते। दैवाद्
आत्मानात्मनोर्यद् भेदज्ञानमुत्पद्यते तद् बुद्धियोगोऽ-
भिधीयते। कर्तव्यकर्मसु कौशलमपि योगो भवति-
योगः वैधिषु कौशलम् (१/४९)। फलाफलकामं
परित्यज्य बुद्धियोगेन कर्म कुर्वाणो जनो जन्ममरण-
बन्धनाद् विमुच्यते परमं पदं च लभते - जन्मबन्ध-
विनिर्मुक्तः स्थानं संयात्यनामयम् (१/५०)।

अध्यायावसाने स्थितप्रज्ञस्वरूपम् आसङ्ग-
दुष्परिणामाः शमोपायाश्च सुष्ठु विमृष्टाः। सर्वमिदं
शब्दान्तरैर्भगवद्गीतामनुकरोति। यतस्तत्प्रथमाध्या-
यस्य भूयान् भागो भगवद्गीताया द्वितीयाध्यायस्य
प्रतिच्छायेव।

गणेशगीताया द्वितीयोऽध्यायः, य पुष्पिकायां
कर्मयोग इत्युक्तः, भगवद्गीतायास्तृतीयाध्यायस्य
शब्दान्तरैः कृता प्रतिकृतिरेवास्ति। उपजीव्यवदत्रापि
त्रिचत्वारिंशत्संख्याकानि पद्यानि सन्ति, यानि
कर्कशपदाबल्याऽनूद्यात्र न्यस्तानि। अनेन ग्राम्यानु-
वादेन केषाञ्चित् भव्यभावनिभूतानां मूलपद्यानां
गौरवमाहतमिति खेदाय। भगवद्गीतायास्तृतीयाध्या-
यस्य प्रतिपाद्यं सर्वेषां विदितमेव। तत्र हि
कर्मणोऽपरिहार्यत्वं महत्त्वं च विमर्शपदवीम् अगात्।
नात्र लोके कश्चित् क्षणमपि निष्क्रियः (अकर्मकृत्)

स्थातुमलम्। प्रकृत्याः प्रतोदः प्रतिक्षणं सर्वान्
कर्मनिमित्ताय शादयति (प्रचोदयति)। कर्म विना तु
शरीरयात्रापि न सम्भाव्यते। यथा श्रीकृष्णेनाख्यातं
श्रीगणेशेन च पुनराख्यातम् - ममात्र किमपि करणीयं
प्राप्तव्यं वा न वर्तते, तदप्यहम् अनारतं कर्मणि प्रवृत्तः।
मयि कर्मणो विरते सकलमत्र विपर्यस्तं स्यात्! एतत्तु
सत्यं यन् निष्कामकर्मणैव सिद्धिरवाप्यते न सकामेन
मामवाप्नोति तादृशः (गणेशगीता, २/१९)।

तृतीयोऽध्यायो भगवद्गीतायाश्चतुर्थाध्याय-
स्योन्मुक्तं नीरसकल्पं रूपान्तरम् अस्ति। भगवद्गी-
तायामेष 'कर्मसंन्यासयोगः' उदीरितः, गणेशगीता चैनं
ज्ञानयोगं प्राह सर्वाणि कर्माणि ज्ञाने परिसमाप्यन्ते।
नात्र ज्ञानसदृशं किञ्चिदन्यत् पवित्रं विद्यते।
तच्चात्मानुशासनेन समर्पणेन चित्तैकाग्र्येण च
प्राप्यते। तत्त्वद्रूपं ज्ञानिन एव ज्ञानस्याकरो भवन्ति। त
एव साधकेषु सर्वविद्यं ज्ञानं वितीर्य तान् धन्यान्
कुर्वन्ति। तदगतं संशयम् उच्छेत्तुं ज्ञानासिरेव अमोघं
शस्त्रं भवति।

ज्ञान खड्गप्रहारेण सम्भूतामज्ञतां बलात्।

छित्त्वान्तः संशयं तस्माद्योगयुक्तो भवेन्नरः॥

गणेशगीता, ३/५०

चतुर्थोऽध्यायः प्रतिपाद्यभेदेन वर्गद्वये विभक्तुं
शक्यते यद्यपि गीताकारेणैदृशं विभाजनं न विहितम्।
एकोनविंशतिपद्यात्मकः प्रथमो वर्गो भगवद्गीतायाः
पञ्चमाध्यायस्य लघ्वी प्रतिकृतिरस्ति। तत्र हि
सांख्ययोगयोर् (कर्मकर्तृत्वत्यागसमत्वधीकृत-
निष्कामकर्मणोर्) अभेदः कर्मयोगस्य श्रेष्ठत्वं च
सुतराम् उपन्यस्तम्। यत्सांख्यस्य गम्यं तदेव योगस्य
प्राप्यं परं सुगम्यत्वेन कर्मयोगो विशिष्यते -
कुर्वन्निच्छया कर्मयोगी ब्रह्मैव जायते (गणेश.,
४/६)। भोगदुरन्तत्वं द्वितीयवर्गस्य विषयतामेति।
अत्र कृतं प्राणायामवर्णनम् अस्थाने प्रतीयते।

पञ्चमाध्याये योगस्य सविमर्शं प्रतिपादनं कृतम्, परं तन्निरूपणम् अव्यवस्थितमिव भासते। कानिचित्पद्यानि विहाय सकलोऽध्यायो भगवद्गीतायाः षष्ठाध्यायमुपजीव्य प्रवृत्तः। कामं परमशान्तिलाभ उभयत्र योगस्य चरमं लक्ष्यं मतं परं गणेशगीतागतो योगो मूलवद् ओजोवान् नास्ति।

एवं कुर्वन् सदा योगी परं निर्वृतिमृच्छति।

गणेश., ५/१५

युञ्जन्नेवं सदात्मानं योगी विगतकल्मषः।

सुखेन ब्रह्मसंस्पर्शमत्यन्तं सुखमश्नुते॥

भगवद्गीता, ६/२८

षष्ठोऽध्यायो भगवद्गीतायाः सप्तमाध्यायस्य पुनराख्यानमेव। गीताकारोऽत्र मूलं प्रतिपाद्यं स्वदृशान्यवेशयत्। सम्पूर्णं जगत् गणेशप्रभोः परापरनामधेयाया द्विविधप्रकृत्या उदपद्यत। स हि जगतः कर्ता धर्ता हर्ता चास्ति (६/४-६)। तस्य व्यक्तरूपेण भ्रान्ता अज्ञास् तदव्यक्तस्वरूपं बोद्धुं न प्रवर्तन्ते। ये च तत्र प्रयासरताः भवन्ति तेषु कश्चिद् विरल एव तत् (अव्यक्तस्वरूपं) साक्षात्कर्तुं प्रभवति। साक्षात्कारादनन्तरं तस्यकृते सकला सृष्टिर् गणेशमयी जायते। साधको येन भावेन कामेन वा तं भजते स सर्वज्ञस्तं भावं विज्ञाय सुतरां पूरयति। योऽन्तकाले गणपतिं स्मरन् देहं त्यजति, स परमपदम् अवाप्नोति जन्ममरणबन्धनाच्च सर्वात्मना मुच्यते (गणेश., ६/१६)। अन्यदेवान् स्मरन्तश्च ये प्राणान् उज्झन्ति ते तेषां (देवानां) लोकान् प्रपद्यन्ते पुण्येषु क्षीणेषु च जगति पुनरुपद्यन्ते। जन्म गृह्णन्ति (गणेश., ६/१७, १९)।

सप्तमसर्गस्य मुख्यो विषय उपासनायोगोऽस्ति। तत्र हि गीताकारेण उपासनाया भेदा विधयो फलादीनि च रुचिरं सविस्तरं च वर्णितानि। निरूपणमिदं

भगवद्गीतायाः सप्तमाध्यायस्य समानान्तरं वर्णनम् उपजीव्य प्रवृत्तम्। उपासनानिरूपणात् प्राक् मरणोत्तरगतीनां चर्चा वर्तते या भगवद्गीताया अष्टमाध्यायस्य अन्तिमैः पद्यैः प्रेरिता (२३-२८)। अध्याये विधिभेदात् त्रिविधा पूजा। उपासनाऽभ्युपेता। तासु मानसी उपासना श्रेयसी मता (७/१०)। फलकाम्यारहिता उपासना उत्तमा निगदिता - साप्युत्तमा मता पूजानिच्छया या कृता मम (७/११)। जपनिवेदनपुरस्सरं नानास्तोत्रैर्विहिता गणेशपूजा सर्वासाम् उपासनानां मूर्ध्नि तिष्ठति, मोक्षदायिनी च सा भवति। ये द्वेषभावेन श्रीगणेशं परित्यज्येतरा देवता उपासते, तेऽपि प्रकारान्तरेण गणेशमेव पूजयन्ति यद्यपि सोपासना विधिसम्मतता न मन्यते (७/१२)। उपासनाहीनो जनो वृथा जीवति। मृत्योरनन्तरं जीवस्य प्रयाणाय बहवो मार्गा मताः। ये शुक्लयानेन/देवयानेन प्रयान्ति तेऽमरत्वं लभन्ते। ये च कृष्णयानेन/पितृयानेन प्रयान्ति ते जन्ममरणचक्रात् मुच्यन्ते। ते पुनर्जायन्ते भुवि।

अष्टमेऽध्याये भगवतो गणेशस्य विराटरूपस्य रुचिरम् ओजोनिर्भरं च वर्णनं विहितम्। पश्चादभवान् गीतासूपलब्धानि वर्णनानीव गणेशगीतागतं विराट्-रूपवर्णनमपि भगवद्गीताया एकादशेऽध्याये कृतस्य विराटरूपवर्णनस्य अदभ्रमधमर्णतां धत्ते। यत्सत्यमे-तद्धि गीतावर्णनस्यानुकृतिरेवास्ति। उभयोर् विद्यते किमपि भावसाम्यं शब्दसाम्यं च। रचनाविधावपि प्राज्यं सादृश्यम् आलोके निपतति। गणेशगीतायामपि गणपतिवरेण्यनरपतये तत्करालं भयावहं परिदृश्यं विलोकयितुं दिव्यदृष्टिं प्रददौ - ज्ञानचक्षुरहं तेऽद्य सृजामि स्वप्नभावतः (गणेश., ८/१३)। भगवतो विघ्नविनाशकस्याऽसंख्यमुख-नेत्र-कर-चरणानि अगण्यान्यायुधानि, तद्देहे च चराचरसहितं सकलं ब्रह्माण्डं वीक्ष्य वरेण्यमहाशय आश्चर्यस्य वैकल्यस्य

च परां कोटिमारोह। साम्प्रतं तेन निस्संशयमवेदि यद्
गणेशप्रभुरेव सर्वदेवमयः सर्वरूपो निष्कलश्च वर्तते
(गणेश., ८/१९-२०)। श्रीकृष्णवद् गणेशोऽपि
वरेण्यानुरोधात् पुनः सौम्यं रूपं दधार। भगवतस्तद्
दिव्यरूपं भगवत्कृपया भक्तिभावेन च विलोकयितुं
शक्यते, न बाह्योपकरणैः - शक्योऽहं वीक्षितुं ज्ञातुं
प्रवेष्टुं भक्तिभावतः (गणेश., ८/२५)।

नवमाध्यायस्य एकचत्वारिंशत्पद्यात्मकेऽनति
विस्तृते क्लेशं भगवद्गीताया अध्यायत्रयस्य
प्रतिपाद्यं समासेन समाहृतम्। अध्यायादौ
सगुणभक्तिश्रेष्ठत्वं निरूपितम्, तच्च भगवद्गीताया
भक्तियोगनाम्नाख्यातं द्वादशाध्यायं साकल्येनाऽनु-
हरते। सगुणनिर्गुणोपासनयोः साध्यमेकमेवास्ति
(व्यक्तस्योपासनात् साध्यं तदेवाव्यक्तभक्तिः
(९/३), परं यो मूर्तिधरं (साकारं) भगवन्तं
गजाननमाराधयति स तस्य विशेषकृपाभाजनतां याति
- स मे मान्योऽनन्यभक्तिः (९/३)। निर्गुणभक्तिर्
नितरां दुस्साध्यास्ति, आराधयितुश्च महते क्लेशाय
च भवति (अव्यक्तोपासना दुःखमधिकम् (९/६)।
परमुभयोर्गम्यम् अभिन्नमेव। अव्यक्तोपासकोऽपि
गणेशं प्रभुमेव याति। अवाप्नोति सोऽपि मामेत्यनिर्दे-
श्यम् (९/६)। अपारो हि भक्तिमहिमा भक्तिभाव-
निर्भरोऽज्ञो विद्वत्तल्लजानप्यतिशेते। भक्तिहीनो
विप्रश्चाण्डालादपि हीयते, भक्तिनिभृत्श्चाण्डालश्च
द्विजमप्यधरीकरोति। भक्तिविधिषु निष्कामभक्तिः
सुतरां विशिष्यते। भक्तो हि भगवतो हृदि निवसति - स
च मे प्रियः।

क्षेत्र-क्षेत्रज्ञ-ज्ञान-ज्ञेय-ज्ञानविषयाणां लघीयं
विवरणं भगवद्गीतायास्त्रयोदशेऽध्याये कृतेन तद्वर्णनेन
भूयस्तरं संवदति। गुणत्रयं निरूपणं च चतुर्दशाध्या-
यस्याधमर्णोऽस्ति। नवमाध्यायस्येदं सकलं प्रतिपाद्यं
भगवद्गीतायास् तत्तत्प्रकरणानां छायामात्रमित्युक्तं न

पुनरुक्तम्।

दशमोऽध्याय आद्यन्तं भगवद्गीतायाः
षोडशमध्यायमुपजीव्य प्रणीतः। अत्र दैवासुर सम्पदो
वर्णनविषयतां ययुः या अन्ततोगत्वा मनुष्यस्यो-
त्थानपतनयोः कारणतां यान्ति। गीताकारेण आसुरी-
प्रकृतिर्द्विधा विभक्ता - आसुरी प्रकृतिः राक्षसी
प्रकृतिश्च। तयोः किञ्चिद् विवरणमपि न्यस्तं परं
तत्सर्वं क्षुण्णक्षोदान्न व्यतिरिच्यते। आभ्यां प्रणोदित
एव जनः सन्मार्गं कुमार्गं वानुसरति। गणपतिरत्र
वरेण्यनृपं दैवीं प्रकृतिमवलम्ब्य तं (गणपतिं)
दिवानिशम् आराधयितुं प्रेरयति। अत्र त्रिविधभक्ति-
वर्णनं प्रसङ्गेन न परिष्वज्यते।

एकादशोऽध्यायो भगवद्गीतायाः सप्तदश-
ध्यायस्य एव शाब्दी प्रतिकृतिरेवास्ति। अध्याये तेषां
तेषां पदार्थानां विषयाणां कर्तृणाम् अनुभवादीनां
गुणत्रयमनुरुध्य त्रिधा विभाजनं कृतं तदनुरूपं तेषां
प्रकृतीनां क्रियाकलापानां वर्णनं च विहितम्। जगति
सर्वे गुणत्रयेणानुस्यूताः - न तदस्ति यदेतैर्यन्मुक्तं
स्यात्त्रिविधैर्गुणैः (गणेश., ११/२५)। ब्रह्मापि ओं-
तत्-सत् भेदैस्त्रिविधो भवति - (११/२६)।

फलश्रुतिकथनेन गणेशगीता समाप्तिमेति।
भगवद्गीतायाः प्रतिकृतित्वादेष्टाऽर्हणामर्हति परं
तत्कारणादेवेयं परकृतेव भाति। अत्रोपदिष्टं योगमभ्य-
स्य वरेण्यो भवबन्धनाद् व्यमुच्यत (११/६८)।

- ७/४३, पुरानी आबादी,
नामदेव फ्लोर मिल के पास, श्रीगंगानगर-

३३५००९

टिप्पणी -

१. गीतासंग्रह, गीता प्रेस, वि.सं. २०७४, पृ. सं. ७८४।

कालिदासस्य रूपकेषु प्रत्यभिज्ञादर्शनम्

□ डॉ. नाथूलाल सुमनः

कश्मीरशैवदर्शनम् अद्वैतवादि दर्शनम् अस्ति। अस्य मूलप्रवर्तकः वसुगुप्तः (800 ई.) अस्ति। 'तत्तेदन्तावगाहिनी प्रतीतिः प्रत्यभिज्ञा'। तत्ता- तद्देशतत्कालसम्बन्धावबोधः, अर्थात् पूर्वकाल- सम्बन्धावबोधः। इदन्ता - एतद्देशतत्काल- सम्बन्धावबोधः। एतदुभयसम्बन्धावगाहिनी प्रतीतिः प्रत्यभिज्ञा। यथा- 'सोऽयं देवदत्तः यो हि काश्यां दृष्टः।' अत्र स इति पदं तत्ताम् अर्थात् पूर्वदेश (काशी) पूर्वकालसम्बन्धं सूचयति। अयम् इति पदम् इदन्ताम् अर्थात् एतद्देशतत्कालसम्बन्धं बोधयति। एवं प्रतीतिः तत्ताया इदन्तायाश्च इति उभयोः बोधाद् इयं प्रतीतिः प्रत्यभिज्ञा। अर्थात् परिचितवस्तुनः पुनर्दर्शनावसरे पूर्ववैशिष्ट्यसहिता प्रतीतिः प्रत्यभिज्ञा। यदा जीवः स्मरति- 'सोऽहं शिवः' - अहं पूर्वं शिव आसम् इदानीमपि शिव एव अस्मि। एवं 'सोऽहं शिवः', अहं स शिवः तर्हि अहं पाशबद्धो नास्मि, अहं स शिवः एषा एव प्रत्यभिज्ञा। यद्यपि प्रत्यभिज्ञादर्शनस्य मूलप्रवर्तकः वसुगुप्तः, तथापि अस्य बीजं तु कालिदासे (ईसापूर्वं प्रथमशताब्दी) अपि दृश्यते। अभिज्ञानशाकुन्तले सप्तमाङ्के दुष्यन्तेन शकुन्तला अभिज्ञाता। 'राजा - (शकुन्तलां विलोक्य) अये! (सहर्षखेदम्) सेयम् अत्रभवती शकुन्तला, यैषा - वसने परिधूसरे वसना (7/21) अत्र सा इति पदं तत्ताम् - पूर्वदेश (कण्वाश्रमः, दुष्यन्तराजप्रसादे यज्ञशाला) पूर्वकालसम्बन्धं सूचयति। इयम् इति पदम् इदन्ताम्

एतद्देश- (मारीचाश्रमः) तत्कालसम्बन्धं सूचयति। एवं दुष्यन्तः स्मरति -

'सा इयम् शकुन्तला या पूर्वं मया कण्वाश्रमे पुनश्च यज्ञशालायां दृष्टा।'

अन्यत्र अङ्गुलीयकस्य अभिज्ञानं भवति -

'शकुन्तला - (नाममुद्रां दृष्ट्वा) - आर्यपुत्र! इदं तत् अङ्गुलीयकम्' (७/२५तः परम्)। अत्र तत् इति पदं तत्तात् - पूर्वदेश- (कण्वाश्रमः) पूर्वकाल- सम्बन्धं सूचयति। इदम् इति पदम् इदन्ताम् - एतद्देश (मारीचाश्रमः) तत्कालसम्बन्धं सूचयति। अत्र शकुन्तला स्मरति - 'इदं तत् अङ्गुलीयकं यत् कण्वाश्रमात् संप्रस्थितेन राजर्षिणा मम अङ्गुल्यां स्वयं पिनद्धम्। (चतुर्थङ्कि मिश्रविष्कम्भकः)। अग्रे (७/२९ तः) दुष्यन्तोऽपि स्वकीयमभिज्ञानम् इच्छति - 'राजा - प्रिये ! ----- तदहमिदानीं त्वया प्रत्यभिज्ञातमात्मानम् इच्छामि।' अत्रापि तत् इति पदं तत्ताम् अहम् इति पदम् इदन्ताम् सूचयति। इतः पूर्वं सर्वप्रथमं दुष्यन्तद्वारा सर्वदमनस्य अभिज्ञानमपि भवति। एतच्चतुर्विधाभिज्ञानाधारेण एव नाटकस्य नामकविना 'अभिज्ञानशाकुन्तलम्' इति कृतम् अर्थात् अभिज्ञानप्रधानं शाकुन्तलम्। विक्रमोर्वशीयनाटके चतुर्थङ्कि अपि नायकेन राज्ञा पुरुवसा नायिकाया उर्वश्या अभिज्ञानं भवति - प्रथमं तावत् (प्रवेशके) 'कुपिता उर्वशी स्त्रीजनपरिहरणीयं कुमारवनं प्रविष्टा

लताभावेन परिणता च' इति चित्रलेखायाः वार्तालापेन ज्ञायते। उर्वश्याः वियोगेन उन्मत्तः पुरुषा तां इतस्ततः अन्वेषयति। अन्ते च केनचित् मुनिना प्रदत्तस्य सङ्गमनीयमणेः प्रभावात् द्वयोः सङ्गमः भवति-

'राजा - (मणिमादाय) हंहो सङ्गमनीय। (परिक्रम्यावलोक्य च) अये! किं नु खलु कुसुमरहितामपि लतामिमां पश्यतो मे मनो रमते। ... (उपसृत्य लतामालिङ्गति। ततः प्रविशति तत्स्थान एव उर्वशी।)

राजा - (निमीलिताक्ष एव स्पर्शं रूपायित्वा।) अये! उर्वशीमात्रसंस्पर्शादिव निर्वृतं मे शरीरम्। (शनैश्चक्षुष्युन्मील्य) कथं सत्यमेव प्रियतमा।' अत्र 'सत्यमेव प्रियतमा' इत्यस्मिन् अंशे 'सत्यम्' इति पदम् इदन्ताम् 'प्रियतमा' इति पदं च तत्तामेव सूचयति। पूर्वदृष्ट्या उर्वश्या पुनर्दर्शनावसरे प्रतीतिरत्र। पञ्चमाङ्के उर्वश्या पुत्रस्य आयोरभिज्ञानमपि भवति। 'उर्वशी (कुमारमवलोक्य) अयं मे पुत्रक आयुः।' अत्र 'अयम्' इति पदम् इदन्ताम्, 'मे पुत्रक आयु' इति पदं च तत्तां सूचयति। अत एव पूर्वदृष्टस्य पुत्रस्य पुनर्दर्शनावसरे पूर्ववैशिष्ट्यसहिता (तापसीहस्ते च्यवनाश्रमेन्यासीकृतस्य) प्रतीतिः प्रत्यभिज्ञा एव।

मालविकाग्रिमित्रनाटके पञ्चमाङ्के मालविकायाः परिव्राजिकाकौशिक्याश्चाभिज्ञानं भवति। सर्वप्रथमं शिल्पदारिकाभ्यां मालविकायाः अभिज्ञानं भवति। संयोगवशात् राजकुले उपस्थिते शिल्पदारिके मालविकां दृष्ट्वैव कथयतः - 'अहो भर्तृदारिका। जयतु जयतु भर्तृदारिका।' (५/९तः अग्रे) अत्र 'अहो'

इति विस्मयबोधकमव्ययम् इदन्तां सूचयति। 'भर्तृदारिका' इति पदं तत्तां सूचयति। अतः परं शिल्पदारिकाभ्यामेव परिव्राजिकाकौशिक्याः अभिज्ञानमपि भवति। मालविकाविषयकं वृत्तं श्रावयित्वा द्वितीया शिल्पदारिका कथयति - 'भर्तः! अतः परं न जानामि।' तदनन्तरं कौशिकी वदति - 'ततः परं मन्दभागिनी कथयिष्यामि।' कौशिक्याः स्वरं श्रुत्वा उभे शिल्पदारिके कथयतः - 'भर्तृदारिके! आर्यकौशिक्या इव स्वरसंयोगः? ननु सैव।' अत्रापि 'आर्यकौशिक्या' (आर्यकौशिकी) इति पदम् इदन्तां सूचयति। 'सा' (सा + एव - सैव) इति पदं तत्तां सूचयति। अत एव उभयत्रापि पूर्वदृष्टयोः (माधवसेनराजप्रासादस्थयोः) मालविकाकौशिक्योः पुनर्दर्शनावसरे (अग्रिमित्रराजप्रासादस्थयोः) पूर्ववैशिष्ट्यसहिता एषा प्रतीतिः प्रत्यभिज्ञा एव वक्तुं शक्यते।

एवं प्रत्यभिज्ञादर्शनस्य मूलवर्तके वसुगुप्ते सत्यपि अस्य बीजान्वेषणं तु कालिदासस्य रूपकेष्वपि कर्तुं शक्यते।

- संयुक्तसचिवचरः, उच्चशिक्षाराजस्थानम्

९४१४४४३५१६

अथ भक्तिशतकम्

□ पं. नथमलशास्त्री दाधीच

सिद्धिबुद्धिप्रदं देवं श्रीगणेशं शिवप्रियम्।
भक्तितत्त्वप्रकाशाय वन्दे भक्त्या सरस्वतीम्॥१॥

या भक्तिर्भवतापपापशमनी भावाभिभूतात्मनाम्,
भक्तानां भवरोगदोषदलनी प्रेमैकरूपा सताम्।
मोहासक्तिहरा सदैव सुखदा शान्तिप्रदा पावनी,
सा देवी द्रविता ददातु सततं कृष्णे रतिं से पराम्॥२॥

भक्तिर्भक्तजनानुरागरसिकैर्भक्तैः कथाकीर्तनैः,
धैर्येणार्जितसात्त्विकैर्गुणगणैः सद्भिः सदा वर्द्धिता।
प्रीता श्रीहरिनामधामधनदा श्रेयस्करी कीर्तिता,
भक्तानां भयहारिणी प्रतिपदं षड्वर्गं - सम्मर्दिनी॥३॥

या भक्ती रसरासभावभरिता रागानुगा कीर्तिता,
श्रीवृन्दावनधामनाममहिमा लीलाकथारञ्जिता।
गोपीप्रेमपथाधिरूढरसिकैर्गेया सदा साधुभिः,
सा वंशीवटवेणुनादमधुरा रासस्थले राजते॥४॥

(श्रवणम्)

भक्तिर्या नवधा मता श्रुतिगता वैधी विधानाश्रया,
ऐश्वर्यादिगुणान्विता हरिकथां ज्ञानामृताप्लाविनीम्।
सद्भिर्भागवतैः श्रुतेः पथि गतां पापौघविध्वंसिनीम्,
लोकाः कर्णपुटैः पिबन्तु प्रणताश्चाध्यात्मिका श्रेयसे॥५॥

(कीर्तनम्)

ध्यानावस्थितयोगिभिः कृतयुगे त्रेतायुगे याज्ञिकैः,
पूजायां निरताश्च द्वापरयुगे प्राप्ताः परां सद्गतिम्।
भक्त्या केशवकीर्तनं कलियुगे सर्वार्थसिद्धिप्रदम्,
धन्याः श्रीहरिनामकीर्तनरतास्तद्धाम यास्यन्ति ते॥६॥

लोके नराणां निजनामरूपैः
कार्ये नियुक्तिर्भवती विसत्यम्।
तथैव भक्ता हरिनामरूपां
भक्तिं समाश्रित्य भवं तरन्तु॥७॥

(स्मरणम्)

स्मरणभजनदक्षाः श्रीहरिं ये प्रपन्नाः,
सततमुरसि भक्त्या नाम रूपानुरक्त्या।

हरिपदरतियुक्ता मोहबन्धाद्विमुक्ताः,
यमनियमनिबद्धास्ते भवाब्धिं तरन्ति॥८॥

(श्रीपादसेवनम्)

श्रीकृष्णपादाम्बुजमास्मरन्तो
भक्ताः प्रपन्नाः सुविशुद्धभावाः।
समर्प्य सेवां सततं प्रसन्ना -
स्तद्धाम दिव्यं परमं प्रयान्ति॥९॥

भवप्रवाहे सुखदुःखसंज्ञैर्द्वन्द्वविमुक्ता निजलाभतुष्टाः।
प्रेमाद्रचित्ता हरिभक्तिनिष्ठाः श्रीकृष्णसंकीर्तनयोगयुक्ताः॥१०॥
दृढव्रता नामजपे प्रवृत्ता भावाभिभूता भवबन्धमुक्ताः।
प्रयाणकालेऽपि हरिं स्मरन्तस्तद्धाम दिव्यं परमं प्रयान्ति॥११॥

गोविन्दपादाम्बुजप्रीतिरेका,
धुनोति बीजं भववासनानाम्।
ततः स्वरूपे रमतेऽनुरक्ता,
स्निग्धा मतिः स्यादचला विशुद्धा॥१२॥

धन्यः कृतज्ञो विगताभिमानः,
सद्भक्तसेवानिरतो विनीतः।
नृजन्मलाभं समवाप्य भक्त्या,
भक्तः कृतार्थो भवतीह लोके॥१३॥

भक्तिं समाश्रित्य यतन्ति सन्तो,
नित्यं सदाचारविचारविज्ञाः।
स्वाध्यायसंकीर्तननामनिष्ठा -
स्त्वन्ते मतिं भागवतीं लभन्ते॥१४॥

परोपकाराय दृढव्रतस्य,
वृत्तिर्वितृष्णा सरला सदा मे।
हे नाथ! सत्संगपरा प्रवृत्ति -
हृद्यस्तु भक्तिर्भवरोगहन्त्री॥१५॥

- पूर्वप्राध्यापकः

वैशालीनगरम्, जयपुरम्
मो. ९३५१२२६६६०

नवसंवत्सररौद्राभिनन्दनम्!!

□ डॉ. अरविन्दतिवारी

वाता वान्ति विनम्रसौरभभराश्चेतोहरा निर्झराः
शीतास्तोयधरा धरामविरतं संक्षालयन्तोऽमराः।
लोके भान्ति गतायुषो युवसमा नैके सखे जर्जरा
मन्ये दृष्टिकां हरन्ति नितरां कामादयो निर्जराः॥१॥

कूजत्पक्षिकुलायकानि विपिने रम्याण्यहो सत्कवीन्
स्रष्टुं काव्यलतां वदन्ति विहगानां रक्षणार्थं द्रुतम्।
सानन्दं डयते विचित्ररचनालङ्कारसम्भूषितं
दृश्यं हन्त पतंगवृन्दमभितः संवत्सरामोदने॥२॥

एतत् स्तूति सरः प्रसूनभरितं गायन्मिलिन्दस्वरं
कुर्वत् स्वागतमद्भुतं प्रविकिरत् प्रीत्या परागं प्रियम्।
आवर्षं त्यज रौद्ररूपमतिथे! ब्रूते मही व्याकुला
नाम्ना भीतिमुपागता विधिवशाद् युद्धादिसंवीक्षणात्॥३॥

त्वं रुद्रात्मजकार्तिकेय इति वा पूज्यो गणेशोऽथवा
रुद्रापत्यमहो तनोषि न च वा रौद्रो भयङ्कारकः।
राष्ट्रं रक्ष महानुभाव भगवन् संवत्सर! प्रार्थये
दारिद्र्यं हर गैसतैलजनितं निर्विघ्नमायाह्वयो॥४॥

कुर्याद् भारतमुन्नतिं प्रतिपलं सर्वं विभेदं त्यजत्
प्रेम्णा बन्धुदृशा विलोकयतु तत् सर्वानपि प्राणिनः।
सर्वे राष्ट्रविवर्द्धने बुधवरा नित्यं यतन्तामिमं
किं ब्रूमः कवयो वयस्य भवतः श्रीस्वागतं चाधिकम्॥५॥

निष्पक्षं विलिखन्तु लोककलितां रम्यां कथां कोविदाः
निर्व्याजं निगदन्तु सत्यवचनं नः पत्रकारा वराः।
निर्द्वन्द्वं विचरन्तु मुग्धजनता देशे च देशान्तरे
हे संवत्सर रौद्र! काव्यवचनेस्ते स्वागतं कुर्महे॥६॥

गर्जन् रौद्रसेन भारतभुवः सन्मङ्गलं सन्दधत्
कल्याणं कुरु राजनीतिकटुतां त्वं निर्दहन् सर्वथा।
प्रत्यग्रैः कुसुमैः करोमि भगवन्! ते स्वागतं शङ्कर!
दुष्टान् संहर शुम्भकैटभसुतान् हे रौद्र संवत्सर॥७॥

- काव्यामृतवर्षिणीसम्पादकः

संस्कृतसमाचारः

आचार्यमूलचन्द्रपाठकः दिवङ्गतः



जन्म तिथि

६-१०-१९३२

निधनम्

५-३-२०२६

संस्कृतविद्वान्, लोकप्रियशिक्षकः शोधकर्ता 95 वर्षदेशीयश्च
आचार्यमूलचन्द्रपाठकः 05/03/2026 दिनाङ्के शिवसायुज्यम् अवाप्नोत्।

आचार्यपाठकः राजस्थानस्य मेदपाटक्षेत्रे (मेवाड इति लोके)
उदयपुरस्थे मोहनलालसुखाडियाविश्वविद्यालये बहूनि वर्षाणि शिक्षकत्वेन
छात्रान् पाठयन् तत एव आचार्यविभागाध्यक्षरूपेण सेवानिवृत्तो जातः।
पर्यावरणशतकस्य रचयिता आचार्यपाठकः ऋतुसंहार-रघुवंश-
कुमारसंभव-भर्तृहरिशतकत्रय-श्रीमद्भगवद्गीतादिग्रन्थानां हिन्दीपद्यानुवादमपि
कृतवान्। केन्द्रसर्वकारेण, राजस्थानसर्वकारेण, राजस्थानसंस्कृत-अकादम्या
च विद्वत्सम्मानेन सम्मानितः पाठकमहोदयः। भारतीपत्रिकापरिवारः सादरं
श्रद्धाञ्जलीन् समर्पयन् आचार्यपाठकं सश्रद्धं स्मरति।

- डॉ. नाथूलालसुमनः

उपाध्यक्षः, भारतीयसंस्कृतप्रचारसंस्थानम्, जयपुरम्

संस्कृतसमाचारः

संस्कृतभारत्याः 'प्रणवः' इत्याख्यस्य केन्द्रीयकार्यालयस्य लोकार्पणसमारोहः पं. दीनदया-लोपाध्यायमार्गे देहलीनगरे अक्षयतृतीयायां 20-4-2026 दिनांके सोमवासरे परमपूजनीय-सरसंघचालकस्य डॉ. मोहनभागवतस्य उपस्थितौ सम्पन्नः। एतद् भवनं नवाट्ठात्मकम् अस्ति। सप्त अट्टाः क्रमशः सन्ति। द्वौ अट्टौ भूगर्भे स्तः। अधः वाहनस्थगनस्थलम् अस्ति। अधः नेतुं वाहन-अवनयनी अस्ति। २७ कार्यानां नाम् अधः स्थापयितुं व्यवस्था प्रकल्पिता। सर्वेषाम् अट्टानां पृथक्-पृथक् शास्त्रानुगुणं नामानि सन्ति। कार्यालय-भोजन-आवास-शिक्षण-अतिथि-पुस्तकालय-साहित्यविक्रयणादिविविधाः भागाः प्रकल्पिताः सन्ति। पूर्णतया अत्याधुनिक-आभासीयशिक्षणाय प्रसारणाय च संचारव्यवस्था प्रकल्पिता अस्ति। इतः विदेशेषु अपि शिक्षणप्रशिक्षणं विधातुं शक्यते तथा व्यवस्था कृता। पूर्णं भवनं वातानुकूलितम् अस्ति। लोकार्पणसमारोहे अट्टानुसारं पृथक्-पृथक् वेदपारायणं गायत्री-चण्डीजापश्च कृतम्।



लोकार्पणावसरे भारतस्य वित्तमन्त्रिमहोदया माननीया निर्मलासीतारमणन् भाजपाध्यक्षः नितिननवीनः संस्कृतभारत्याः अध्यक्षः प्रो. रमेशकुमार-पाण्डेयः अ. भारतीयकार्यगणः विविधसंघटन-प्रमुखाश्च उपस्थिताः आसन्। राजस्थानतः श्री हुलासः अ. भा. अभिलेखागारप्रमुखः श्रीतुलसीदासः शर्मा उत्तरपश्चिमक्षेत्राध्यक्षः डा. तगसिंह राजपुरोहितः क्षेत्रमन्त्री श्रीकमलप्रसादः क्षेत्रसंघटनमन्त्री च लोकार्पणसमारोहस्य साक्षीभूताः आसन्।

- डॉ. तगसिंह राजपुरोहितः
क्षेत्रमन्त्री, संस्कृतभारतीराजस्थानम्



पाञ्चजन्य



Organiser

आज ही सदस्य बनें

वार्षिक सदस्यता शुल्क
भारत जें - 1450/-
अंतरराष्ट्रीय - 240 यूएसडी

वार्षिक सदस्यता शुल्क
भारत जें - 1450/-
अंतरराष्ट्रीय - 240 यूएसडी

संपर्क सूत्र
814-32-32-814
Bharat Prakashan (Delhi) Limited
The Address, Plot No. 48, District Centre Mayapuri Vihar Phase-1 Ext. Delhi-110091, India

महाप्रज्ञावती खेमा

□ डॉ. राजेश्वरी भट्टः

अनिन्द्यसुन्दरी खेमा (क्षेमा) मद्रनरेशस्य पुत्री कोसलाधिपतेर्विम्बसारस्य च पत्नी आसीत्। विम्बसारो भगवतो बुद्धस्य परमो भक्त आसीत्। कदाचिद् धार्मिकयात्राप्रक्रमे महात्मा बुद्धः स्वकीयैः सहस्रशिष्यैः सह राजगृहमायातः। बुद्धस्य स्वनगरमागमनं परमं महोत्सवमिव मन्यमानो विम्बसारे बुद्धस्य दर्शनार्थमगच्छत्। ततो बुद्धस्य निवसनाय धार्मिककार्यक्रमाय च विम्बसारेण वेणुवनमित्यभिधं स्वकीयं रमणीयमुपवनं तस्मै उपायनीकृतम्। शुभसमाचारोऽयं तडिदिव राजगृहे प्रासरत्। असंख्याका जना भगवतस्तत्त्वमयैर्वचनै-
लाभान्विता जाताः। जातिवर्णलिङ्गादिभिः सद्भावैः संयुक्तस्य महात्मबुद्धस्य पीयूषवर्षिणी वाणी जनानां कृते तापत्रयविनाशिन्यासीत्। किन्तु रूपगर्वितायाः खेमायाः कृते समाचारोऽयं उद्वेगकर आसीत्। स्थूलदेहे निःसारतां पश्यतो बुद्धस्य सारगर्भितानि वचनानि नूनं खेमायाः कृते शूलवत् पीडाकराणि अभवन्। अनेनैव नित्यं भर्त्रा विम्बसारेण प्रेरिताऽपि खेमा बुद्धोपदेशश्रवणेन उपेक्षाभावं धारयन्ती येन केन व्याजेन गृह एवातिष्ठत्। उन्मनायाः पत्न्या व्यवहारेण खिन्नस्य विम्बसारस्य मनसि विचारोऽ-
यमुत्थितो जातो यत् सौभाग्येन पूर्वपुण्येन वा गङ्गा स्वयं द्वारि आगता किन्तु हन्त! मम सहचर्या गङ्गाजललवकणिकाऽपि नाऽऽस्वादितः।

अपरेद्युर्विम्बसारो युक्तिमेकां विचारितवान्। स वेणुवनस्य प्रशंसायां गानं कर्तुं बन्दिजनान् आदिदेश। बन्दिजनमुखसकाशात् वेणुवनस्य रमणीयां सुषमां श्रुत्वा समुत्सुका खेमा सैनिकैः सह वनस्य छाटां द्रष्टुमुपवनं गतवती। वनात्पुनरायान्तीं खेमां राज्ञा निर्दिष्टाः सेवकास्तत्र नीतवन्तो यत्र महात्मा बुद्धो धर्मासने व्यराजत। सर्वज्ञेन बुद्धेन यदा अभिमुखमा-
यान्ती खेमा दृष्टा तदा तेन दिव्यशक्त्या स्वमस्तके व्यजनेन वीजयन्ती काचिद् अलौकिकरूपसम्पन्ना नार्याकृतिस्तत्र विरचिता। चाकचिक्यं जनयता दृश्येनानेन रूपगर्वितायाः खेमाया रूपगर्वः क्षणैर्नैव गलितो जातः। मिथ्यारूपपाशे बद्धा दीर्घं यावत् भगवतः कृपाप्रसादेन वञ्चिता पश्चात्तापेन तप्ता खेमा धिगात्मानमकरोत्। अचिरमेव सांसारिक-
प्रपञ्चविरक्ता खेमा तथागतस्य परमोपासिका जाता। अहंकारस्यावरणं विच्छिद्य ज्ञानमार्गे प्रवेशोऽसि-
धाराव्रतमिव दुष्करो भवति। किन्तु धन्याऽऽसीत् खेमा या अत्र मनागपि विचलिता न जाता। सद्य एव खेमा विधिपूर्वकं प्रक्रन्यां गृहीत्वा बौद्धभिक्षुणीसंघं प्रविष्टा जाता। खेमायाः महत्तपसा तुष्टेन भगवता बुद्धेन सा महाप्रज्ञावती इति उपाधिना अलंकृता। प्रज्ञापारंगता खेमा बौद्धधर्मोपदेशिकासु अग्र-
गण्याऽऽभवत्। विदुष्या खेमया विरचितानि पद्यानि अद्यापि स्मरणीयानि सन्ति 'थेरीगाथायां' एषां संकलनं युगयुगेभ्यो ज्ञानिनां पथप्रदर्शकं भविष्यति।

हिन्दी अनुवाद

अनिन्द्यसुन्दरी खेमा मद्रनरेश की पुत्री तथा कोसल नरेश बिम्बसार की पत्नी थी। बिम्बसार भगवान् बुद्ध का परमभक्त था। एक बार धार्मिक यात्रा के क्रम में महात्मा बुद्ध अपने एक हजार शिष्यों के साथ राजगृह आए। बिम्बसार ने बुद्ध के आगमन को परम महोत्सव माना एवं उनके दर्शन के लिये गया। बिम्बसार ने महात्मा बुद्ध को राजभवन में लाकर समुचित सत्कार किया तथा बुद्ध के ठहरने के लिए एवं उपदेश देने के लिए अपना वेणुवन नामक सुन्दर उपवन भेंट में दिया। यह शुभ समाचार बिजली की तरह राजगृह में फैल गया। असंख्य लोग भगवान् बुद्ध के तत्त्वमय वचनों को सुनने आते थे एवं लाभ प्राप्त करते थे। जाति, वर्ण, लिङ्ग आदि के भेद से रहित सत्य अहिंसा मैत्री करुणा आदि भावों से समन्वित बुद्ध की अमृतवाणी मानवों के तापत्रय का विनाश करने वाली थी किन्तु अपने रूप पर अत्यन्त गर्व करने वाली खेमा के लिए यह समाचार उद्वेग करने वाला था क्योंकि भौतिक शरीर में निःसारता देखने वाले महात्मा बुद्ध के सारगर्भित वचन निश्चय ही खेमा के लिए शूल के समान पीडादायक थे। इसलिए बिम्बसार के द्वारा नित्य प्रेरित किए जाने पर भी खेमा भगवान् बुद्ध के उपदेश सुनने के लिए जाने के अवसर पर कोई न कोई बहाना बनाकर घर पर ही रुक जाती थी। अपने कल्याण से मुख मोड़ने वाली पत्नी के व्यवहार से खिन्न बिम्बसार ने सोचा कि सौभाग्य से अथवा पूर्व जन्म के पुण्यों के कारण गङ्गा स्वयं द्वार पर आई है किन्तु खेद है कि मेरी पत्नी ने जल की एक बूंद भी नहीं चखी। दूसरे दिन बिम्बसार ने एक युक्ति सोची उसने अपने बन्दीजनों से वेणुवन की

प्रशंसा में गीत गाने के लिए कहा। बन्दीजनों के मुख से वेणुवन की प्रशंसा सुनकर रानी खेमा अपने सेवकों के साथ वेणुवन नामक सुरम्य उपवन देखने गई। राजा के द्वारा पूर्व निर्दिष्ट सेवक उद्यान से लौटते समय खेमा को उस स्थान पर ले गए जहाँ भगवान् बुद्ध अपने धर्मासन पर विराजमान थे। सर्वज्ञ बुद्ध ने जब सामने से आती हुई खेमा को देखा तो उन्होंने अपनी योग सिद्धि से अपने मस्तक पर पंखा झलती हुई अलौकिक रूपसम्पन्ना नारी की आकृति वहाँ उपस्थित कर दी। रूप की चकाचौंध उत्पन्न करने वाले इस दृश्य को देखकर रानी खेमा का रूपगर्व क्षण भर में चूर-चूर हो गया। मायामोह जाल में फँसकर दीर्घकाल तक महात्मा बुद्ध के कृपा प्रसाद से वञ्चित पश्चात्ताप से तप्त खेमा अपने को धिक्कारने लगी। शीघ्र ही सांसारिक मोह से विरक्त होकर खेमा भगवान् बुद्ध की परमोपासिका बन गई। यद्यपि अहंकार के आवरण को दूर कर ज्ञानमार्ग में प्रवेश करना असिधाराव्रत के पालन के समान अति दुष्कर होता है किन्तु धन्य है खेमा जो अपने साधना पथ पर अविरत अविचल भाव से आगे बढ़ती रही। शीघ्र ही खेमा ने विधिपूर्वक प्रव्रज्या ग्रहण कर भिक्षुणी संघ में प्रवेश किया। खेमा की महती तपस्या से सन्तुष्ट होकर महात्मा बुद्ध ने खेमा को 'महाप्रज्ञावती' नामक प्रशंसनीय उपाधि से अलंकृत किया। प्रज्ञापारंगता खेमा अपने पाण्डित्य से बौद्धधर्मोपदेशिकाओं में अग्रगण्या बनी। विदुषी खेमा द्वारा विरचित तत्त्वबोधक पद्य आज भी स्मरणीय हैं। चैरीगाथा में प्राप्त इन पद्यों का संकलन युगों-युगों तक ज्ञानियों के पथप्रदर्शक रहेंगे।

ग्रीष्मे मुहुर्मुह्वारि पिबेद् अभूरि

□ प्रो. बनवारीलालगौड़ः

राष्ट्रपतिसम्मानितः, पूर्व-कुलपतिः

२०२६ तमेऽस्मिन् वर्षे फाल्गुनमासादारभ्य वैशाखपर्यन्तं भारतदेशस्य विभिन्नेषु प्रदेशेषु, विशेषतस्तत्तरभारते, ऋतूनां स्वरूपे विशिष्टा विकृतिर्दृग्गोचरा जाता। आयुर्वेदशास्त्रे 'साधारण-लक्षणा ऋतवः' एव श्रेष्ठा इति निरूपितम्। ऋतूनां यःस्वभावो भवति, तस्यानुकूलतां निदर्शयन्नाचार्य-श्चरकः कथयति यत् साधारणलक्षणा हि मन्दशीतोष्णवर्षत्वात् सुखतमाश्च भवन्त्यवि-कल्पकाश्च शरीरौषधानाम् (च.सू. ८/१२६) प्रतिकूलतामपि स्पष्टयत्याचार्यः इतरे पुनरत्यर्थ-शीतोष्णवर्षत्वाद्दुःखतमाश्च भवन्ति विकल्पकाश्च शरीरौषधानाम्॥ (च.सू. ८/१२६)

वर्ष 2026 में फाल्गुन मास से लेकर वैशाख तक भारत के विभिन्न क्षेत्रों, विशेषकर उत्तर भारत में ऋतुओं के स्वरूप में विशेष प्रकार की विकृति दिखाई दी। आयुर्वेद-शास्त्र में यह बताया गया है कि सामान्य लक्षणों वाली ऋतुएँ ही श्रेष्ठ होती हैं। ऋतुओं का जो स्वाभाविक स्वरूप होता है, उसकी अनुकूलता को बताते हुए आचार्य चरक कहते हैं कि सामान्य गुणों वाली ऋतुएँ, जिनमें शीत, उष्ण और वर्षा सन्तुलित रूप में हों, वे शरीर और औषधियों के लिए अत्यन्त सुखद और स्थिर प्रभाव देने वाली होती हैं। इसके विपरीत, जिन ऋतुओं में अत्यधिक शीत, उष्ण या वर्षा होती है, वे अत्यन्त कष्टदायक होती हैं और शरीर तथा औषधियों के प्रभाव में भी अनिश्चितता उत्पन्न करती हैं।

अत एवर्तवः 'अत्यर्थशीतोष्णवर्षत्वाद् दुःखतमाः'

भवन्तीति विकृतरूपं प्रत्यक्षतयाऽनुभूयते। एषा ऋतुविकृतिर्न केवलमृतुचर्यायाः सामान्यप्रवृत्तिं बाधतेऽपि तु दोषधातुमलानां सम्यक् स्थितावपि व्यवधानं जनयति, फलतः रोगोत्पत्तेः सम्भावनाः अत्यधिकं वर्धन्ते।

इस लिये ऋतुएं अत्यधिक शीत, उष्ण या वर्षा वाली होने से अत्यन्त दुःखदायी होती हैं, इस प्रकार का उनका विकृत स्वरूप स्पष्ट रूप से अनुभव में आता है। यह ऋतु-विकृति केवल सामान्य ऋतुचर्या के पालन में ही बाधा नहीं डालती, अपितु शरीर के दोष, धातु और मल की सन्तुलित अवस्था में भी अव्यवस्था उत्पन्न कर देती है। इसके परिणामस्वरूप रोगों की उत्पत्ति की सम्भावनाएं बहुत अधिक बढ़ जाती हैं।

अत्र विकृतौ हेमन्तर्तावत्यधिकशीतप्रभावात् शरीरं क्लेशयुक्तं भवति, शीतलमारुतसंयोगेन दोषाः संकुचिताः सन्तः मार्गेषु अवरुद्धा भवन्ति। तस्मिन् काले शोधनार्थं प्रयुज्यमानानि उष्णस्वभावानि भेषजान्यपि शीतपीडितत्वात् मन्दवीर्यत्वमापद्यन्ते, अतः तयोः संयोगे शोधनक्रियाऽयोगायोपपद्यते शरीरमपि च वातोपद्रवाय।

यहाँ विकृत हेमन्त ऋतु में अत्यधिक शीत के प्रभाव से शरीर कष्टयुक्त हो जाता है, ठंडी वायु के संपर्क से दोष संकुचित होकर मार्गों में रुक जाते हैं। उस समय शोधन के लिए प्रयुक्त उष्ण स्वभाव वाली औषधियाँ भी शीत के कारण अपनी शक्ति खो देती हैं, इसलिए उनका संयोग उचित शोधन नहीं कर पाता बल्कि वात के प्रकोप का कारण बनता है।

ग्रीष्मर्तौ पुनः तीव्रोष्णतया शरीरं शैथिल्यम् आपद्यते, उष्णवाततत्पसंयोगेन दोषाः द्रवीभूताः भवन्ति। तस्मिन् काले शोधनार्थं दत्तान्युष्णभेषजान्यप्यधिकतीक्ष्णत्वं प्राप्नुवन्ति, अतः तयोः संयोगः शोधनस्यातियोगं जनयति, शरीरं च तृष्णाद्युपद्रवैः पीड्यते।

ग्रीष्म ऋतु में पुनः तीव्र उष्णता के कारण शरीर शैथिल्य को प्राप्त होता है, उष्ण वायु और ताप के संयोग से दोष द्रवीभूत हो जाते हैं। उस समय शोधन के लिए दिए गए उष्ण भेषज भी अधिक तीक्ष्णता को प्राप्त हो जाते हैं, इसलिए उनका संयोग शोधन का अतियोग उत्पन्न करता है, और शरीर तृष्णा आदि उपद्रवों से पीड़ित होता है।

वर्षर्तौ मेघसमाच्छन्ने व्योम्नि, सूर्यचन्द्रतारकाणां प्रकाशे तिरोहिते, भूमौ च जलपङ्केनाच्छादितायां, सर्वेषां प्राणिनां शरीराण्यत्यधिकक्लिन्नानि भवन्ति। औषधीनां स्वभावोऽपि विकृतिम् आपद्यते, वातस्य जलसमन्वितगमनात् वमनादिकर्माणि गुरुतराणि भवन्ति, शरीराणि अपि गौरवं प्राप्नुवन्ति।

वर्षा ऋतु में आकाश के बादलों से ढका हुआ रहने पर, सूर्य और चन्द्र के दिखाई नहीं देने पर, भूमि के कीचड़ और जल से व्याप्त रहने पर सभी प्राणियों के शरीर अत्यधिक क्लिन्न (आर्द्र, चिपचिपे) हो जाते हैं। इस स्थिति में औषधियों का स्वभाव भी विकृति को प्राप्त करता है, वात के जलयुक्त होने से वमन आदि क्रियाएँ भारी हो जाती हैं, साथ ही शरीर भी भारी हो जाते हैं।

प्रसङ्गेऽस्मिन् महर्षिश्चरकः कथयति यत्—

तस्माद्द्वमनादीनां निवृत्तिर्विधीयते वर्षान्तेष्वृतुषु, न चेदात्ययिकं कर्म। आत्ययिके पुनः कर्मणि काममृतुं विकल्प्य कृत्रिमगुणोपधानेन यथर्तुगुणविपरीतेन

भेषजं संयोगसंस्कारप्रमाणविकल्पेनोपपाद्य प्रमाणवीर्यसमं कृत्वा ततः प्रयोजयेदुत्तमेन यत्नेनावहितः॥(च. वि. 8/127॥

इस प्रसङ्ग में महर्षि चरक कहते हैं कि इसलिए (इस तरह की विकृति) वर्षा ऋतु आदि में वमन आदि शोधन-कर्मों को रोकने का विधान किया गया है, जब तक कि कोई अत्यावश्यक (आपातकालीन) स्थिति न हो। यदि कर्म करना आवश्यक ही हो, ऐसी आपात स्थिति उत्पन्न हो, तो चिकित्सक को उचित विचार करके, कृत्रिम रूप से जैसी ऋतु है उसके विपरीत गुणों का संयोजन करते हुए, औषधि को संयोग, संस्कार और मात्रा के अनुसार व्यवस्थित करके उसके प्रभाव को सम स्वरूप के ऋतु के लक्षण बना कर उसके बाद यत्नपूर्वक उनका (वमनादि का) प्रयोग करना चाहिए।

वर्षेऽस्मिन् जनवरीमासाद् आरभ्य अप्रैलमासपर्यन्तं India Meteorological Department इत्यस्य अभिलेखानुसारं देशस्य विविधेषु भागेषु, विशेषतश्चोत्तरभारते, असामान्याः वायुमण्डलीय-परिवर्तनाः बहुधा दृष्टाः, तत्र च कदाचिद्वर्षतुर्वदनु-भूतिरपि जाता। यत्र हि सामान्यतया शिशिराद् वसन्तपर्यन्तं शीतलतायाः क्रमशः हासो भवत्यनन्तरश्च क्रमशः उष्णतायाः वृद्धिमपेक्षते, तत्रास्मिन् वर्षे आकस्मिकवृष्टयः, सरजस्काः वात्याः, तीव्रवेगयुक्ताः तुषारकणसंयुक्ताः वाताः (प्रचण्डवाताः, झंझावाताः), तथा क्वचित् केवलं घनघोरमेघसमागमोऽप्यभवत्।

इस वर्ष जनवरी से अप्रैल तक 'भारत मौसम विभाग' के अभिलेखों के अनुसार देश के विभिन्न भागों, विशेषकर उत्तर भारत में असामान्य वायुमण्डलीय परिवर्तन देखे गए। कहीं-कहीं वर्षा ऋतु जैसा अनुभव

भी हुआ। सामान्यतः शिशिर से वसन्त तक ठण्ड धीरे-धीरे कम होती है और उसके बाद गर्मी बढ़ती है, परन्तु इस वर्ष अचानक वर्षा, धूलभरी आँधियाँ, तेज गति वाली ठण्डी हवाएँ, प्रचण्ड तूफान तथा कहीं-कहीं घने बादलों का अचानक जमाव देखने को मिला।

विशेषतस्तु जनवरी-फरवरीमासयोः मध्ये कश्मीर-हिमाचलप्रदेशयोः बहुला हिमवृष्टिः जाता, या सामान्यपरिमाणादधिकाऽऽसीत्। तत्प्रभाव-प्रभाविताः शीतलहराः (शीततरङ्गाः) पुनः पुनः प्रवृत्ताः। अनन्तरं मार्च-अप्रैलमासयोः मध्येऽपि, यदा वसन्तस्य सौम्यस्वभावोऽपेक्षितस्तदोत्तर-प्रदेश-राजस्थान-पञ्जाबादिषु प्रदेशेष्वकस्मिका वृष्टिः, ओलावृष्टिः (hailstorm), तथा तीव्रवातवेगयुक्तः झञ्झावातः परिव्याप्तः, तेन त्रस्ताः जनाः विविधैर्व्याधिभिः ग्रस्ता अभवन्, कृषिक्षेत्रेऽपि च महद्धानिर्भवत्।

विशेष रूप से जनवरी और फरवरी के बीच कश्मीर और हिमाचल प्रदेश में सामान्य से अधिक हिमपात हुआ। इसके प्रभाव से बार-बार शीतलहर चली। इसके बाद मार्च और अप्रैल में भी, जब वसन्त ऋतु का सौम्य स्वभाव अपेक्षित था, उत्तरप्रदेश, राजस्थान और पंजाब जैसे क्षेत्रों में अचानक वर्षा, ओलावृष्टि और तेज आँधियाँ चलीं। इससे त्रस्त लोग विभिन्न रोगों से ग्रस्त हुए और कृषि-क्षेत्र में भी भारी हानि हुई।

एभिर्हेतुभिः वातावरणे निरन्तरं शीतोष्णपरिवर्तनं (व्यत्यासेन विपर्ययमविपर्ययश्च) नैकवारं सञ्जातम्। तेन हि कदाचित् तीव्रशीतलता, कदाचिद् आकस्मिकोष्णताऽनुभूता। ऋतुवर्णनक्रमे महर्षि-चरकेण 'मन्दशीतोष्णस्वभावः' साधारणतुलक्षण-मिति यत् प्रोक्तं, तदपि पूर्णतया बाधितम्। अत एवैषः

कालः 'ऋतुवैकारिकलक्षणयुक्तः' इति निर्देष्टुं शक्यते, यतोऽनियमिता वृष्टिः, हिमपातः करकवृष्टिश्च (ओलावृष्टिश्च) जाता, तेनानियत-शीतलहरादिभिः वातावरणपरिवर्तनञ्जातम्, सामान्यतुलनप्रभञ्जनं भूत्वा ऋतुलक्षणेष्वपि परिवर्तनं सञ्जातम्।

इन सभी कारणों से वातावरण में बार-बार तापमान में परिवर्तन हुआ कभी अत्यधिक ठण्ड तो कभी अचानक गर्मी का अनुभव हुआ। ऋतुओं के वर्णन के क्रम में महर्षि चरक द्वारा जो 'मन्द शीत और उष्ण स्वभाव' को सामान्य ऋतु का लक्षण कहा गया है, वह भी पूर्णतः बाधित (नष्ट) हो गया। इसलिए यह काल 'ऋतु-विकार के लक्षणों से युक्त' कहा जा सकता है, क्योंकि अनियमित वर्षा, हिमपात तथा करकवृष्टि (ओलावृष्टि) हुई; उससे अनियमित शीतलहर आदि के कारण वातावरण में परिवर्तन उत्पन्न हुआ, जिससे सामान्य ऋतु-सन्तुलन भंग होकर ऋतु-लक्षणों में भी परिवर्तन उत्पन्न हो गया।

मार्चमासे तु सामान्यादधिका वृष्टिर्भवत्, अन्तिमसप्ताहे ओलावृष्टिसहिता प्रचुरवृष्टिः जाता। त्रिंशत् मार्चपर्यन्तं वर्षाप्रमाणं त्रिंशत्-प्रतिशताधिकमभवत्। ततोऽनन्तरम् अप्रैलमासस्य प्रारम्भिकद्विसप्ताहयोरपि कतिपयेषु स्थलेषु वर्षा दृष्टा, किन्तु तृतीयसप्ताहे तापमानं सहसा यत्र-तत्र अष्टत्रिंशत् कुत्रचिच्च चतुश्चत्वारिंशद् अंशपर्यन्तम् अभिवर्धितम्। इत्थं वर्षातापमानयोः वैचित्र्यम् ऋतुविकृतेः प्रत्यक्षं द्योतकं भवति।

मार्च महीने में सामान्य से अधिक वर्षा हुई और अंतिम सप्ताह में ओलावृष्टि के साथ भारी वर्षा हुई। 30 मार्च तक वर्षा की मात्रा लगभग 30% अधिक रही। इसके बाद अप्रैल के पहले दो सप्ताहों में भी कुछ स्थानों पर

वर्षा देखी गई, किन्तु तीसरे सप्ताह में तापमान अचानक स्थान-स्थान पर 38 तथा कहीं-कहीं 44 अंश तक बढ़ गया। इस प्रकार वर्षा और तापमान का यह वैचित्र्य ऋतु-विकृति का प्रत्यक्ष सूचक (प्रमाण) होता है।

चरकाचार्येण उक्तं 'तत्र साधारणलक्षणेष्वृतुषु वमनादीनां प्रवृत्तिर्विधीयते, निवृत्तिरितरेषु।' (च.सू. 8/127) अस्य तात्पर्यम् यदा ऋतवः स्वाभाविकगुणयुक्ताः भवन्ति तदा शोधनक्रियाः कार्याः; किन्तु विकृतऋतौ तासां प्रवृत्तिः न युक्ता। एष सिद्धान्तः अद्यतनपरिस्थितौ प्रासङ्गिकः।

आचार्य चरक ने कहा है कि सामान्य लक्षणों वाली ऋतुओं में वमन आदि शोधन-क्रियाएँ करनी चाहिए, जबकि विकृत ऋतुओं में उन्हें रोक देना चाहिए। इसका अर्थ यह है कि जब ऋतुएँ अपने स्वाभाविक गुणों से युक्त हों, तभी शोधन करना उचित है, लेकिन विकृत ऋतु में ऐसा करना उचित नहीं है। यह सिद्धान्त वर्तमान परिस्थिति में अत्यन्त प्रासङ्गिक है।

अतः स्पष्टं यत् आचार्यैः प्रोक्तं सामान्यतुर्चर्यापरि-पालनमेव न पर्याप्तम्, अपि तु तत्र युक्तियुक्तपरि-वर्तनम् आवश्यकम्। विकृततौ लघु-सात्त्विको जाठराग्निप्रदीपकश्चाहारो गृह्णीयाद्, विशेषस्तु यव-गोधूम-मुद्गप्रधानं भोजनं हितकरम्। वसन्ततौ तूष्णजलपानं विशेषेणोपयोगि भवति, किन्त्वधुना तु कालो हि सः परिसमाप्तः।

अतः यह स्पष्ट है कि आचार्यों द्वारा कही गई सामान्य ऋतुचर्या का पालन मात्र पर्याप्त नहीं है, बल्कि उसमें युक्तिसंगत परिवर्तन आवश्यक है। विकृत ऋतु में हल्का, सात्त्विक तथा जठराग्नि को प्रदीप्त करने वाला आहार ग्रहण करना चाहिए, विशेष रूप से जौ, गेहूँ और मूँग प्रधान भोजन हितकर होता है। वसन्त ऋतु में

गुनगुने जल का पान विशेष रूप से उपयोगी होता है, किन्तु अब वह काल समाप्त हो चुका है।

शिशिरवासनिकसन्धौ अतीव शीतलवातप्रभावः, अनन्तरं आकस्मिकोष्णतावृद्धिश्च शरीरं क्लेशयति। तेन ज्वर-कास-प्रतिश्यायाग्निमान्द्यान्नद्वेषादयः विकाराः दृष्टा अस्मिन् वर्षे। ग्रीष्मार्म्भे अपि असामान्योष्णता, अनियता वृष्टिः, वातप्रकोपश्च दृष्टः तेन शरीरे दोषाणां वैषम्यस्य स्थितिः सञ्जाता।

शिशिर और वसन्त के सन्धिकाल में अत्यधिक ठण्डी हवा का प्रभाव और उसके बाद अचानक गर्मी की वृद्धि शरीर को कष्ट देती है। इसके कारण ज्वर, खाँसी, जुकाम, अग्निमान्द्य और भोजन में अरुचि जैसे विकार उत्पन्न होते हैं। ग्रीष्म के प्रारम्भ में भी असामान्य गर्मी, अनियमित वर्षा और वात का प्रकोप देखा गया, जिससे शरीर में दोषों का सञ्चरण असन्तुलित हो गया।

विषयेऽस्मिन् चक्रपाणिः कथयति 'नक्षत्रग्रहगण-चन्द्रसूर्यानिलानलानां दिशां च अप्रकृतिभूतानाम् ऋतुवैकारिका भावाः' एतेषां प्रभावेण औषधीनामपि गुणाः विकृताः भवन्ति।

इस विषय में आचार्य चक्रपाणि कहते हैं कि जब नक्षत्र, ग्रह, चन्द्र, सूर्य, वायु, अग्नि और दिशाएँ अपनी प्रकृति से विपरीत हो जाती हैं, तब ऋतु विकृति उत्पन्न होती है। इनके प्रभाव से औषधियों के गुण भी विकृत हो जाते हैं।

India Meteorological Department इत्यस्य अभिलेखानुसारं जनवरीमासादारभ्य अप्रैलपर्यन्तं उत्तरभारते आकस्मिकवृष्टिः, झञ्झावाताः, ओलावृष्टिः, हिमवृष्टिः च बहुधा अभवन्। एतेन वातावरणे निरन्तरं शीतोष्णवैषम्यं जातम्, यत् साधारणतुसन्तुलनं परित्यज्य 'ऋतुवैकारिकभावयुक्तः कालः' इति निर्दिश्यते।

India Meteorological Department के अभिलेख के अनुसार, जनवरी माह से लेकर अप्रैल तक उत्तर भारत में आकस्मिक वर्षा, झंझावात, ओलावृष्टि और हिमवृष्टि अनेक बार हुई। इससे वातावरण में निरन्तर शीत-उष्ण का अन्तुलन उत्पन्न हुआ, जो सामान्य ऋतु-सन्तुलन को छोड़कर 'ऋतु-विकार-भाव से युक्त काल' के रूप में निर्दिष्ट किया जाता है।

ग्रीष्मे मुहुर्मुहूर्वारि पिवेद् अभूरि वैशाखमासाद् आरभ्य ज्येष्ठमासस्य तृतीयसप्ताहपर्यन्तं ग्रीष्मर्तुः परमावस्थां प्राप्नोति। अस्मिन् काले आदित्यस्य तीव्रतापप्रभावः पृथिवीं शोषयति, यतः सर्वत्र रूक्षता, दाहः, तृष्णा, श्रमश्चानुभूयते। आयुर्वेदाचार्यैः एषः कालः 'आदानकालस्य' अन्तिमावस्था इति निर्दिष्टः, यत्र भानुना पृथिव्याः रसानामादानं क्रियते, तेन शरीरस्य बलं शनैः शनैः क्षीयते।

ग्रीष्म ऋतु में जल कम मात्रा में बार-बार पीवे-
वैशाख मास से आरम्भ होकर ज्येष्ठ मास के तृतीय सप्ताह तक ग्रीष्म ऋतु अपनी चरम अवस्था को प्राप्त होती है। इस समय सूर्य के तीव्र ताप का प्रभाव पृथ्वी को सुखा देता है, जिससे सर्वत्र रूक्षता, जलन, प्यास और थकान का अनुभव होता है। आयुर्वेदाचार्यों द्वारा यह काल 'आदान काल' की अन्तिम अवस्था कहा गया है, जिसमें सूर्य द्वारा पृथ्वी के रसों का ग्रहण किया जाता है, जिससे शरीर का बल धीरे-धीरे क्षीण होता जाता है।

अस्मिन् काले शरीरस्य द्रवक्षयः, बलहासोऽग्निमान्द्यं, वातसञ्चयश्च दृश्यते; अतः 'मुहुर्मुहूर्वारि पिवेद् अभूरि' इति मूलसिद्धान्तोऽनुसरणीयः अल्पालपेन बहुवारं शीतलं जलं पातव्यम्, न तु एककालेऽत्यधिकम्। आहारे शीतलोऽल्पस्निग्धो

द्रवप्रधानो मधुररसयुक्तश्च भावोऽपेक्षितः। शीतलं जलसंयुक्तञ्च दुग्धं, शीतलजलम्, विविधानि ग्रीष्मानुकूलानि पानकानि, द्राक्षा, नारिकेलजलम् इत्यादीनि हितकराणि द्रवप्रधानानि द्रव्याणि युज्यात्; द्रवप्रधानो लघ्वाहारश्च गृह्णीयात्।

इस समय शरीर में द्रव का क्षय, बल की कमी, अग्नि की मन्दता और वात का सञ्चय देखा जाता है; इसलिए 'बार-बार कम मात्रा में जल पीवे' यह मूल सिद्धान्त अनुसरण करने योग्य है थोड़े-थोड़े करके अनेक बार शीतल जल पीना चाहिए, न कि एक ही समय में अधिक मात्रा में। आहार में शीतल, थोड़ा स्निग्ध, द्रवप्रधान और मधुर रसयुक्त भाव अपेक्षित है। शीतल जल से युक्त दूध, ठण्डा जल, विभिन्न ग्रीष्मानुकूल पेय, द्राक्षा, नारियल जल आदि हितकर द्रवप्रधान पदार्थों का सेवन करना चाहिए; तथा द्रवप्रधान हल्का आहार ग्रहण करना चाहिए।

दीपनीयम् हृद्यञ्च दाडिमं शनैः शनैश्चर्वणीयं; पुदीनापत्रं शीतलतां जनयति शरीरे, पाचनक्रियायां सहायकञ्च भवति। द्राक्षा दाहं शमयति तृष्णामपि निवारयति; नारङ्गफलन्तु शरीरे द्रवांशपूरकं रुचिकरञ्च भवति। छच्छिका शीतला लघ्वी एव श्रेष्ठा भवति। ग्रीष्मे दधि तु न हितकरं किन्तु संस्कारवशात् मथितं घोलं (दधिलस्सी) बलवर्धकं तृष्णाहरञ्च मन्यते। फलरसाः शरीरस्य द्रवक्षयं पूरयन्ति। परम्परानुसारं विनिर्मिता शीतलठण्डाई बल्या तृष्णाशामिनी च भवति, या हि सम्यगाद्र्द्रिकृत्य सुपिष्टैः शतपुष्पा-मरिच-अहिफेनबीजैः, गुलाबदलैः, खर्बूजबीजैः, कर्कटीबीजैः, क्षीरेण च सह निर्मिता भवति। गुलाबगुलकन्दः दाहशमनः, आमलकमुरब्बा पित्तशामकः, बिल्वपानकञ्च पाचनसहायकं शीतलतादायकं भवति।

दीपन और हृदय के लिए हितकारी अनार को धीरे-धीरे चबाना चाहिए; पुदीने के पत्ते शरीर में शीतलता उत्पन्न करते हैं और पाचन क्रिया में सहायक होते हैं। द्राक्षा जलन को शान्त करती है और प्यास को भी दूर करती है; नारंगी फल शरीर में द्रवांश की पूर्ति करने वाला और रुचिकर होता है। छाछ शीतल, हल्की (पतली) ही श्रेष्ठ होती है। ग्रीष्म में दही हितकर नहीं है, किन्तु संस्कार के कारण मथा हुआ घोल (दही की लस्सी) बलवर्धक और प्यास को दूर करने वाला माना जाता है। फलरस शरीर के द्रवक्षय की पूर्ति करते हैं। परम्परा के अनुसार बनाई गई शीतल ठण्डाई बलदायक और प्यास को शान्त करने वाली होती है, जो अच्छी तरह भिगोकर पीसे हुए सौंफ, काली मिर्च, खसखस, गुलाब की पंखुड़ियों, खरबूजे के बीज, ककड़ी के बीज और दूध से बनाई जाती है। गुलकन्द जलन को शान्त करता है, आँवले का मुरब्बा पित्त को शान्त करता है और बेल का पानक पाचन में सहायक तथा शीतलता देने वाला होता है।

विहारविषये त्वत्र ग्रीष्मे शीतलवातावरणे निवासः, चन्दनलेपनम्, उद्यानविहारः, रात्रौ चन्द्रप्रकाशे विश्रान्तिः निर्दिष्टा। ग्रीष्मकालेऽल्पकालीनः दिवास्वप्नोऽप्यनुमतः। तीक्ष्णोष्णाम्ललवणप्रधान आहारः, मद्यपानम्, अतिव्यायामः, सूर्यतापे दीर्घकालस्थितिः, रात्रिजागरणम् एते सर्वथा परिहर्तव्याः, यतः एते दाहं, तृष्णां, वातप्रकोपं च वर्धयन्ति।

विहार के विषय में यहाँ ग्रीष्म में शीतल वातावरण में निवास, चन्दन का लेप, उद्यान में विहार और रात्रि में चन्द्रमा के प्रकाश में विश्राम बताया गया है। ग्रीष्मकाल में अल्पकाल का दिन में सोना भी अनुमत है। तीक्ष्ण, उष्ण, अम्ल और लवण प्रधान आहार,

मद्यपान, अत्यधिक व्यायाम, सूर्य की गर्मी में अधिक समय तक रहना और रात्रि में जागना ये सब पूरी तरह त्यागने योग्य हैं, क्योंकि ये जलन, प्यास और वात के प्रकोप को बढ़ाते हैं।

येन केनापि कारणेन शरीरे यदा ग्रीष्मे द्रवांशक्षयो भवति तदा विभिन्नाः घातकाः विकाराः भवन्ति, आधुनिकदृष्ट्याऽपि ग्रीष्मे द्रवांशक्षयः ('Dehydration') तथा अंशुघातः ('Heat Stroke') इत्यादयः विकाराः भवन्ति; अत एव ग्रीष्मे पर्याप्तं जलपानम्, शीतलपेयसेवनम्, उष्णतापरिहारश्चानिवार्यः।

किसी भी कारण से जब ग्रीष्म में शरीर में द्रवांश की कमी हो जाती है, तब विभिन्न घातक विकार उत्पन्न होते हैं; आधुनिक दृष्टि से भी ग्रीष्म में द्रवांश की कमी (डिहाइड्रेशन) तथा अंशुघात (हीट स्ट्रोक) आदि विकार होते हैं; इसलिए ग्रीष्म में पर्याप्त जल पीना, शीतल पेयों का सेवन करना और गर्मी से बचाव करना अनिवार्य है।

अन्ततः ग्रीष्मर्तुः स्वभावतः क्लेशकरः, किन्तु युक्ताहारविहारपालनेन तस्य दुष्प्रभावाः न्यूनाः कर्तुं शक्नुमः वयम्। विकृतर्तुस्वरूपे विशेषतया सामान्यनियमाः न पर्याप्ताः, अपि तु युक्तियुक्त-परिवर्तनम् आवश्यकम्; 'महुर्मुहुर्वारि पिबेद् अभूरि' इति सिद्धान्तं हृदयेऽवधार्य ग्रीष्मर्तुचर्या निर्धारणीया।

अन्त में ग्रीष्म ऋतु स्वभाव से कष्टदायक है, किन्तु उचित आहार-विहार के पालन से उसके दुष्प्रभावों को हम कम कर सकते हैं। विकृत ऋतु के स्वरूप में विशेष रूप से सामान्य नियम पर्याप्त नहीं होते, बल्कि युक्तिसंगत परिवर्तन आवश्यक होता है; 'कम मात्रा में बार-बार जल पीवे' इस सिद्धान्त को हृदय में धारण करके ग्रीष्म ऋतुचर्या निर्धारित करनी चाहिए।

प्रेषण-प्रत्येक माह की ५ तारीख आर.एम.एस. (पी.एस.ओ.) जयपुर
पंजीयन क्रमांक (भारत) आर. एन. आई. ३७५८-५७

डाक पंजीयन
Jaipur City/405/2024-26



श्री नरेन्द्र मोदी
माननीय प्रधानमंत्री

श्री भजनलाल शर्मा
माननीय मुख्यमंत्री

प्रगति पथ पर बढ़ता राजस्थान

देश में प्रथम

- प्रधानमंत्री कठपुतली योजना
- 2.18 करोड़ पोलिसिया
- पीएम कुसुम योजना
- कम्पोजिट-ए एवं सी
- सर्वोच्च शिक्षा गुणवत्ता अभियान
- भारती आवा जनभागीदारी अभियान में वेस्ट परफॉर्मिंग स्टेट
- जलमय टर्निटिटी योजना
- लाभायी ID निर्माण
- समग्रता से सेवा अभियान 2025
- लक्षित इकाइयों का रूपान्तरण

सहित 13 योजनाओं में देश में प्रथम

देश में द्वितीय

- सूक्ष्म वितरण
- प्रक्रियाओं का डिजिटलीकरण
- पीएम विधवाओं योजना
- ग्राम स्वीकृति एवं वितरण
- पीएम कुसुम लिफ्ट योजना - 'विज इल - जैव प्रोड' 1.31 लाख हेक्टेयर माइक्रो इरिगेशन स्थापना
- राष्ट्रीय विमानन राज्य सुरक्षा
- श्रेष्ठ डेयरी कोऑपरेटिव सोसायटी श्रेष्ठ कुत्रिय गर्भाधान तकनीशियन
- पीएम जल 2025
- भविष्यिकी में

देश में तृतीय

- विजय - कुसुम योजना
- कम्पोजिट-B एवं C-FLS
- जल संचयन अभियान 1.8 अरब लीटर कार्य क्रियान्वयन के आधार पर
- आयुष्मान भारत (PM-JAY)
- क्लोन सेटलमेंट एवं होस्पिटल एम्प्लॉयमेंट
- राष्ट्रीय राज्य प्रयोग
- घोषित करने एवं 100 दिवसीय कैम्पेन
- एम जिले का 2025 कार्यक्रम
- क्रियान्वयन श्रेणी

सहित 6 योजनाओं में देश में तृतीय

प्रगति निरंतर - आंकड़ों की जुवानी

	अवधि (माह)	सर्वोच्च (सर्वोच्च)	सर्वोच्च (सर्वोच्च)	सर्वोच्च (सर्वोच्च)	सर्वोच्च (सर्वोच्च)	सर्वोच्च (सर्वोच्च)	सर्वोच्च (सर्वोच्च)	सर्वोच्च (सर्वोच्च)	सर्वोच्च (सर्वोच्च)
5 साल का औसत	गवर्नर	2.35	29,430	1,478	13,160	1,164	22,597	3,952	2,92,597
	अव	3.41	35,368	41,037	16,864	1,717	98,894	8,261	3,14,530
25 माह का औसत	गवर्नर	966	21,136	5	57	10.36	1,517	10	113
	अव	88,724	41,820	21	185	11.31	2,294	18	403

सूचना एवं जनसंपर्क विभाग, राजस्थान

स्वत्वाधिकारी-भारतीयसंस्कृतप्रचारसंस्थानम्, राजस्थानम्
अध्यक्ष: प्रोफेसर बनवारीलालगौड, प्रकाशक: मुद्रकशच राम स्वरूप
अग्रवाल द्वारा न्यू जय शिवा प्रिन्टर्स, गोपालबाड़ी, जयपुरम्
दूरभाष: २३६५७२१ पत्रसंकेत:- भारतीभवनम्, बी-15,
न्यू कॉलोनी, जयपुरम्-३०२००१ • दूरभाष: ०१४१-२३७९०१४

प्रतिष्ठायाम्,